
जिका लागून हो विशय म्हाका मेळळो, 
जिका लागून “Sal तिखट' 

पुस्तकाचो जल्म जालो.... 

जिर्णे म्हाका पावला पावलाक आनी 
बर्‍या-वायट प्रसंगांत सांबाळून घेतलो.... 
ते म्हजे घरकान्नीक, अर्चनाबायक 
काळजा सावन... 

आनी माये मोगान! 


-अशोक कामत 

वर्स १९७७ उजवाडलें. हाचे आदीं वर्सा आयलीं 
आनी गेलीं. तेविसाव्या वर्सा लेगीत विद्यार्जन केलें. हीं 
वर्सा आयली कशीं आनी गेलीं कशीं समजलेंच ना. 
आवयची माया, बापायची शिस्त आनी हेर जाणटेल्यांची 
तापोवणी, इश्ट-मित्रांच्यो गजाली (हातूंत फटाश्योच चड 
आसताल्यो) हे गडबडींतच वर्सा उमेद घेवन येतालीं 
आनी खोस दिवन aach. 


तेविसां उपरांत पस्तीस मेरेन कशीं आशिल्लीं वर्सा? 
फळादीक आशिल्लीं वा वांजीं उरलीं? 


कांय प्रमाणांत फळादीक म्हणूं येता. आनी कांय 
प्रमाणांत वांजीय म्हणूं येता. पांसश्ट रुपया म्हयन्या कोतार 
मास्तरकेची नोकरी लागली म्हूण कांय प्रमाणांत 
फळादीक! व्हाड़िकेची पिराय हुपून गेली तरी व्हाडिकेच्या 
बाजारांत मोल आयलेंच ना म्हूण वांजीं. 

पयलें म्हणल्यार म्हजेर चलयेकारांची नदर गेलीच 
ना. वतली पूण कित्याक? म्हाका होल्मतात तीं कारणां 
अशीं. 


आमी चार भाव! पयल्याचें लग्न जाल्लें. तीन भुरगीं 
जावन तो मुंबय पोर्ट ट्रस्टांत नोकरी करून संवसाराक 

लागिल्लो. दुसरो होतकरू कॅण्डिडेट. महाराष्ट्र सरकाराच्या 
अर्थ खात्यांत बर्‍या हुद्दयार नोकरी. दिसपाक हिरो. बरो 
नटून थटून भायर सरलो जाल्यार दिलीप कुमाराक फाटीं 
घालतालो. कडक, शिस्तप्रीय, चरित्राक दाग लागचो 
न्हय म्हूण अति जतनाय घेवपी. ताका सोयरिको आयल्यो 
खूब, पळयल्योय खूब! पळयल्ल्यो, एक तर पसंत पडल्यो 
नात, नाजाल्यार ज्यो कितें मातश्यो दाव्यो उजव्यो 
आशिल्ल्यो (म्हणल्यार विचार करूंक जाता अशें 
दिसतालें), निरूपाय म्हूण विचार करुया अशें दिसतालें 
तेन्ना फेर विचार करपाक जाता' अशें सांगापाक 
मध्यस्तागेर पावता म्हणसर तें चली सोयरीक जावन, 
लग्न जावन, alder वचून संवसाराक लागिल्लें 
आसतालें. 

हैं सगळें आयकून बापूय आवय कडेन वाजेवन 
उद्‌गार काडटालो ते म्हज्या कानार पडटाले. “हाका 
कसली तरी बायल जाय काय? “लांब शिंगांची, कांसाळे 
पानां होटीची, शेपड़ी लांब गोंड्याची!” देखी दिवपाच्या 
वेळार बाबांतलो जातिवंत शेतकार जागो जातालो. आमकां 
एक गाय पसंत करतलो जाल्यार सगळे म्हूण एके गायेंत 
मेळटा? कठीणच तें. 


पूण भावान म्हजे कडेन Vela म्हणप, “चलयेक 
पळयल्ल्या खिणाक अशें दिसपाक जाय, हां! हिचे बरोबर 
हांव संवसार करतलों! थोडें तरी मार्दव आशिल्लें चली 
aid पळयलेंच ना रे अशोक!” 


“चलयांच्योय कांय SAI आकांक्षा आसतात न्हय!” 

“हांव ना खंय म्हणटां? तुका सांगतां अशोक! 
हांवें अजून लेगीत एकेय चलयेक घरा वचून पळोवपाचो 
प्रोग्राम करून पळोवंक ना. म्हाका तें पसंत ना. म्हाका 
सदांच दिसता. चलयेगेर वचून तिका पसंत नापसंत 
करप हो तिचो अपमान. आनी तेच खातीर हांव चलयेक 
नकळत, तिचे असवडीं पळयतां. चलयांचो अधिकार आनी 
प्रीडम हांचो आदर करपी मनीस हांव. म्हाका पसंत 
पडली जाल्यार फायनल अशें समजूं नाका. व्हंकलेच्यो 
इत्सा आकांक्षा ध्यानांत घेवनच pad पावल घालतलों. 
बाबाच्या उतरांनी सांगाचें जाल्यार चली म्हणल्यार नाल्ल 
न्हय! पयलीं चिरपूट मारून तिजलो आनी मागीर घेतलो.” 


“एखादें चली तुका आवडले. तूं विचारपी? 
“ना. तें धाडस म्हाका ना!” 


हो सभागी पासयेक गेलो, लग्नाक गेलो वा 
रिसेप्शनाक गेलो जाल्यार नाका मुखार पळोवन चलपी. 
चलयो मुद्दाम हाचे फाटले फुडल्यान भोंवताल्यो, हाची 
नदर आपल्या कडेन ओडून घेवपाचो यत्न करताल्यो, 
उलोवपाचो यत्न करलाल्यो हैं हाच्या ध्यानीं मनी 
नाशिल्लेंच. केन्ना ती नदर वापरलीच ना. त्या POR 
चलयांकूय फुडें सरून विचारपाचें धाडस जायनाशिल्लें 
आनी dete तितले फुडें पादूंक नाशिल्ले. 

मुंबय बांद्रा, गावर्मेट कॉलनीत तो रावतालो. दर 
आयतारा, सांजवेळचो तो आनी ताचो see पासयेक 
वताले. तेन्ना एक दोन चलयो ताचेर लायन मारपाक 


Sal तिखट/7 


अशोक कामत 


सोदताल्यो म्हणपाचें म्हाका मागीर कळळें. लग्न जावन 
port आयिल्लीं, अश्या दोन तरी चलयांनी म्हाका हें 
सांगले. 

ह्या सभाग्याक तांची मात्तूय सुलूस लागूं नाशिल्ली 
म्हणल्यार fd! 


सभागी कसो? अभागीच तो! 


एकलेन तर सामकें स्पश्ट केलें: “दर आयतारा, 
सांजवेळां, तो आनी ताचो मित्र जे वाटेन पासयेक वतात 
तेच वाटेन आमी (हांव आनी म्हजी sector) पासयेक 
वचपाक लागलीं. मुद्दाम नदर ओडून घेवपाक हांव इश्टिणी 
कडेन (sect मराठी उलोवपी. पूण लक्ष ओडून घेवपाक 
ताका आयकूंक येत अशें) कोंकणी उलोवपाक लागलें. 
पूण ना. लुगेल्या भावान तिरशे नदरेन लेगीत पळयलें 
ना. गर्विश्ट! (पूण गर्विश्ट नाशिल्लो तो आं!) बरो न्हय! 
लुजो भाव ! आपले भोंवतणच्या लोकांची पर्वाच करिना. 
ताणे मातशी लेगीत साथ दिल्‍ली जाल्यार तुजी व्हडली 
भावज जावपाची हांव.” 

ह्याच प्रकारची prone आनीक एके मराठी चलये 
कडल्यान आयिल्ली. 

तो म्हणटा तें मार्दव तांच्यांत नाशिळ्लें अशें 
निखालूस म्हणूंक नजो आशिल्लें. तो म्हणटा ताचेय 
परस तीं बरींच उजवी आशिल्लीं अशें म्हाका दिसले. 
पूण म्हजी नदर आनी ताची नदर! फरक आसूंकच जाय 
न्हय! आनी चलोभुरगो कितलोय शिकिल्लो सवरिल्लो 

आसलो तरी मोगाच्या (मॅग्नेटीक) फिल्डांत वतलो 
जाल्यार वा रावतलो जाल्यार चलयांची नदर वळखप 
गरजेचें आसता. ती ताचेकडेन नासली अशें pel म्हणूं! 
वापरपाचें धाडस दाखयलें ना. 


परिणामी तो सोल्तेरूच उरलो. 


Add व्हडलें हें पुराण सांगापाचें कारण म्हणल्यार 
व्हडलो भाव ASA आसा म्हूण चलयेकारांची म्हजेर 
नदर day कठीण जाल्ले. तात्पर्य, कनिष्ठ वा मध्यम 
भाव जावप लुकसाणाक पडटा हाची जाणविकाय म्हाका 
पयले फावटी जाली. 


दुसरें म्हणजे म्हजी नोकरी मास्तरकेची! जोड दर 
माशी साठ ते पांसस्ट रुपया सुरवात करून सुमार चारशें 
रुपयांचेर पाविल्लों. जमीन जुमलो कांय ना. चलये खातीर 
न्हवरो dudar ताची अर्थीक आवतिकाय आनी प्रोपर्टी 
हीं दोन मुखेल आंगां आसतालीं. आजकाल घर आसप 
एक मुखेल FE आसता पूण त्या काळार घर हो विशय 
तितलो म्हत्वाचो नासलो. घर कोमू (कोमन) आसलें 
तरी चलतालें. हातूंतल्या एकाय आंगान हांव पात्र 
नाशिल्लों. 


म्हज्या वांगाडचे एका फाटल्यान एक संवसारांत 

पडिल्ले. पिरायेन कांय वर्सा ल्हान आशिल्ले लेगीत 

कोणूय म्हाका व्होंवळीक fede येताले, वा हांव लग्न 

जालों म्हूण सांगापाक कोणय बायलेक घेवन येतालो 

तेन्ना तो म्हाका psa करता काय दिसतालें. आयचे 

तारखे मेरेन कोणूय चलयेचो बापूय सोयरीक घेवन 

आयलोच ना. लग्नाच्या बाजारांत हांव लग्नाचें मटेरियल 
नाशिल्लोंच! भाऊ भशेन चोयस आनी खंयचो! 


दीस Yara, दीस gara! जिणें वाजेवणें नाशिल्लें. 
फाल्यां भुरग्यांक शिकोवपाक जाय म्हूण आज तयारी 
करप, हेडमास्टरान स्कुलाच्या सांस्कृतीक कार्यावळींचो 
इनचार्ज केल्ल्यान कार्यावळींचो आराखड़ो तयार करप, 
विंगड विंगड adh भाग घेवपाक भुरग्यांक घेवन 
दुसऱ्या स्कुलांनी, दुसर्‍या गांवांनी aqu, परिक्षेचो बोवाळ, 
पेपर काडप, सुपरविजन करप, पेपर तपासप, रिजल्ट 
करप आदी गाजालींनी वेळ कसो वतालो कळच नाशिल्लें. 
उलोवपाची सर्त, एकांकी सर्त, अश्या सर्तीनी भाग घेवपाक 
भुरग्यांक घेवन गांवांत, गांवा भायर वचप जातालें, 
अश्या गड़बडींनी जीण फुडें aah. 

हातूंत एक गजाल जाताली. भुरग्यां खातीर निबंद 
बरोवप, भाशणां बरोवप, अशीं कामां म्हाका करचीं 
पड़टालीं. सुर्वेक किसन कामत, रघुवीर नेवरेकार, 
सारकिल्या फामाद लेखकांच्यो एकांकी बसयतालों. पूण 
मागीर हेडमास्टराच्या सांगण्या वयल्यान म्हाकाच बरोवचें 
पडलें. 


“कितलो तेंप तूं दुसऱयाल्यो एकांकी बसयतलो? 
तूं स्वता na मरे! तुजी क्रियेटिविटी दाखय मरे. ह्या 
वर्सा तूंच are आनी तूंच बसय. दुसऱयाली एकांकिका 
बसोवचो ना आं आनी बसयली जाल्यार हांव स्टेजीर 
अलाव करचों ना.” गॅदरींगच्या दोन म्हयने आदींच म्हाका 
हेडमास्तरान केॅबिनांत आपोवन व्हेलो आनी सांगाले. 

आमचो हेडमास्टर श्री टी. एस्‌ लाड. भितरल्यान जितलो 
मोव, तितलोच भायल्याल घट्ट! बह्मचारी! आनी ताका 
लागून सगळें लक्ष कामाचेर केंद्रीत. आमचेर प्रेशर! 
कॅबिनांतल्यान भायर सरतासतना एक आसेताद गाळ 
मारली. ‘aoa तरी कित्याक जायना हो? सगळ्या 
शिक्षकांची हेडमास्टराक गाळ मारपाची ही पघ्दत 
आशिल्ली. आमी चालंत गाळ वा गाळी ताका केन्ना 
मारिनासले. हे गाळीत आमकां दोन हेत साध्य करपाचे 
आशिल्ले. एकः व्हड मनशाक गाळ मारपाचें पाप लाठाचें 
ना आनी दोनः आमचे सुप्त इत्सेक लागून तरी तो 
लग्न जाल्यार जालो! ही आमची इत्सा केन्ना पुराय 
जालीच ना. तो ब्रह्मचारीच उरलो. 


हाचे आदीं gid एकांकी केन्ना बरयलीच नाशिल्ली. 
पूण आज साहित्याच्या मळार जें कितें मेळयलां ताचें 
श्रेय आमच्या हेडमास्टराकूय वता. 

आनी हांवें नाटकुलें बरोवपाक सुरवात केली. 
बरोवन, निवळ करून, कॉपी काडून youre हातांत 
दितासर बर्‍याच सोपस्कारांतल्यान स्क्रिप्टाक dad 
पड़टालें. Fol अक्षर तर ब्राह्मी लिपी भशेन. कोणाक 
ade येवपाचें ना. केन्ना cara “स्वयंमपि लिखितंम्‌ 
स्वयं न वाचयती' हे उक्ती प्रमाण म्हाकाच वाचूंक 
येनाशिल्लें. कोणा कडल्यान तरी निवळ प्रत तयार करून 
घेवप गरजेचें आशिल्लें. बरें अक्षर सगळ्यांचेच आसता. 
(चडशा जाणांचें तरी) पूण तांची बरोवन दिवपाची तयारी 
आसपाक जाय न्हय! अक्षर बरें आसपाक जाय आनी 


sa तिखट/ ]] 


अशोक कामत 


ताची बरोवन दिवपाची तयारी आसपाक जाय असो 
कोण आसा स्टाफांत! विचार करतालों. We करून 
तोंडांतल्यान उतर आयलें. सुहासिनी लाड! 


सुहासिनी लाड! हांसर्‍या मुखाचें, सतत कामांत 
गूंग, कोणाचेंय काम करपांत तत्पर, तोंडांतल्यान ना 
वा जायना हें उतर ara dad ना. कॉपी करपाची 
विनंती atest etd केली. ताणें हां म्हणपाक एक खीण 
लेगीत वगडायलो ना. आनी तेन्नाच्यान आज मेरेन म्हजें 
साहित्य निवळ अक्षरान बरोवप, चुको सुदारप, प्रुफां 
तपासप, एडिटींग करप, कॉपी एडिठींग करप, हीं कामां 
तें करता. हीं सगळीं कामां करता आसतना उलोवप, 
चर्चा करप, तातूंतल्यानच वाद घालप हीं सगळीं कामां 
आयलींच. आनी हांगच्यानच लोकांच्यो आमचे कडेन 
पळोवपाच्यो नदरो बदल्ल्यो. अजून मेरेन आमचे नदरेन 
मात कांयच नाशिल्लें. आमच्या स्कुलाचें विद्यार्थिनी, 
शिकपाक हुशार, इंग्लीश स्पेलिंगांत ताचो हात धरपी 
कोण नाशिल्लो, (तें आमच्या स्टाफांत येतकच कांय 
शिक्षक डिक्शनरी उगडपाच्या बदला तें जंय आसा थंय 
वचून अडिल्ल्या उतरांचें स्पेलींग विचारताले) पिराये 
भितर धा/इकरा वर्सांचें अंतर. म्हणटकच विचार करपाचो 
प्रश्नूच येनाशिल्लो. देखून sid ताचेर व्हडलोसो विचार 
केलोय नाशिल्लो. पूण दीस वतात aÑ म्हज्या gec- 
मित्रांचें हेमरींग वाडटालें. आनी इल्लें इल्लें ह्या हेमरिंगान 
काम करपाक सुरू केलें. 


परिणाम fed जालो पळयात. जाल्लो परिणाम 


उबो तिखट/]2 

केन्ना केन्ना ध्यानांत लेगीत येना. तें एक दीस B.A. चो 
फॉर्म भरतालें. फॉर्म वरयतां बरयतां हांव पावलों. स्टाफ 
रुमांत तें एकलें आशिल्लें. 


“कितें गो? कितें बरयता?” 
“फॉर्म भरतां.” 
¢ PAAT Q ११ 


“B.A. चो.” तें घरा शिकून परिक्षा दितालें तें हांव 
जाणा आशिल्लो. 


म्हाका कळनासतना म्हज्या तोंडांतल्यान उतरां 
गेलीं. “ते आनीक कित्याक Hee घेता तूं? शिकिल्ली 
बी जाय अशी अट ना म्हजी.. ताणें ल्हवूच तकली वयर 
काडली आनी तिरशा दोळ्यांनी म्हजे कडेन पळयलें 
आनी तें मुमुरक्यांनी हांसलें. (आनी भौतेक हांगाच्यानूच 
आमचें लव प्रकरण सुरू जालें जांवये. लव म्हणल्यार 
लव न्हय. एक प्रकारची इश्ट-इटिणीची ओड निर्माण 
जावंक लागिल्ली. एक वाक्य! फकाणांनी उलयल्लों. 
पळोवंक गेल्यार सादे. सामकें सादें वाक्य! तरी ताच्या 
मनाच्या खंयच्या तरी कोनशाक घर बांदून बसलें. 
सासणाचें. म्हज्याय मनांत Ace, अशें उलोवपाचें न्हय 
gid. परत मनांत आयलें, अशी फकाणां आमच्या 
स्टाफरुमांत चालूच आशिल्लीं. आनी हांवूय तें विसरलों 
ना. म्हज्याच मनाक Hari लागलें. हो हेमरींगाचो 
परिणाम. 


हेमरीग करपांत शिंवाचो हात आसा तो दोठा 

जाणांचो. म्हजो कलीग रवि वेरेंकार आनी दुसरें प्रभा 
प्रभू देसाय. एकलो म्हजो see आनी दुसरें सुहासिनीली 
sector! सादें संभाशण चलता जाल्यार लेगीत तातूंतल्यान 
अर्थ काडून प्रभान आमचे मदली ओड प्रबळ करपाचो 
बळयां यत्न केला. 


mora बीं किल्लून येता म्हणल्यार प्रभान आमकां 
उसरपत दिली ना. ताणें आपल्या मामाक, विश्वंभर प्र. 
गांवकाराक सांगून फुडलें काम पटापट केलें. तो 
सुहासाल्या घरा गेलो आनी gota चलये खातीर एक 
भुरगो सुचोवपाक आयलां हांव. ह्या वाक्यान सुरू करून 
लव मेरेजाचें रुपांतर एरेंज्ड Maid एका धपक्याक 
करून ISAC. 

तो काळ! सुधारणेचे, बदलाचें वारें अजून व्हांवूंक 
लागूं नाशिल्लें. नाय म्हणल्यार दर वर्तमान हो भुताचो 
सुधारक आसता. पूण आतांचे इतलो गतिमान खातरीन 
नाशिल्लो. लग्न जावप हें चलो-चलयेचें काम आसलें 
तरी लग्न लावप हें आवय-बापायचेंच काम आसलें. 
तांचो अधिकारूच आसलो तो! 


प्रेम करून लग्न जावपाच्या तरणाठ्यांच्या करतुपांक 
समाजांत अजून मान्यताय सोडाच, मानाची सुवात Ade 
नाशिल्ली. कोणूय मोगांत पडून लग्न जालो जाल्यार, 
ताका समाज बोटां दाखयतालो. मागीर लरणाटे मोग 
करताले आनी ताका माठाणेचें फोण्ण दिताले. मागीर 
¿sa ATA म्हगेले चलयेक मागणी घाल्या म्हूण खूश! 


आतां आमची समस्या. सुहासिनीलें pda saci 
उबो तिखट/]4 

कर्मठ! ताचो एक काका आशिल्लो. मोग खंयचो! चली 
चल्या वांगडा उलयता हें कानार आपटल्यार लेगीत 
ताका सोंसनाशिल्लें. तोय ब्रह्मचारी. मोगाची वळख 
अजिबात ना. (म्हजे कुंडलीत ब्रह्मचाऱयांचो योग बरोच 
खर आशिल्लो सो दिसता) 


आनी म्हजें कुटूंब! ह्या कुटुंबाक मोगाचें व्हडलें शें 
प्रोब्लेम नाशिल्लें. एक देड देखी म्हजे आदले पिछगेंत 
सोदल्यार मेळटल्यो. देड इतल्याच खातीर म्हणटां, म्हजो 
एक काका अर्द्सो मोग करून लग्न जाला. तिनसांजच्या 
वेळार एक चली आपल्या बल्कांवार हय न्हय श्या 
काळखांत दिवो पेटयता तें पळयलें आनी हाच्या काळजांत 
किसकिसले. सोमती मागणी घाली, जालो लग्न! खरो 
हाडाचो कलाकार, आर्टीस्ट! (हो हय, न्हय सो मोग 
आशिल्लो. देखून अरदो सो मोठा म्हणलां gid) 


अशें आसूनय घरांत केन्ना म्हज्या लग्ना बद्दल 
कोण एक उतर लेगीत उलय नाशिल्लो. कारण Sse 
भाव आसा न्हय! ताचें लग्न जाले बगर धाकल्याचें 
BI करतले. आनी चलयांचे बापुयूय Esch भाव लग्नाचो 
आसा म्हणटकच म्हजे कडेन हुंगून लेगीत पळय नाशिल्ले. 
दुसरे कारण म्हणल्यार हांव मोठया-व्हडल्या भाटकारालो 
पूत न्हय! वा पयशेकार उद्येगापतीलोय नातू न्हय. न्हवरो 
एक तर बरो जोडकार आसूंक जाय आशिल्लो ना जाल्यार 
ताचो बापूय भाट-बेसांकार आसूंक जाय आशिल्लो. हीं 
aja क्वालिफिकेशनां म्हाका लागू जायनाशिल्लीं. 
आनीक एक तिसरें क्वालिफिकेशन आसा. चलयेकाराच्या 

(चलयेच्या न्हय!) दिशिल्ल्या खिणाक चलो भुरगो लक्षांत 
वचपा सारको सुंदर, राजबिंडो आसपाक जाय. तोय 
गूण म्हज्यांत सोदून लेगीत सांपडपा नाशिल्लो. तात्पर्य 
कितें, लग्नाच्या मार्केटांत नेगेटिविटीचें दालें म्हजे वटेन 
बरेंच जड आशिल्लें. पूण... 


जालें! रवी आनी प्रभाचे प्रयत्न फळाक आयले 
आनी चलयेन (व्हंकलेन) हय म्हणलें आनी सोयरीक 
जाली एकदांची. आनी गांवकार सरान व्हंकलेच्या कुटुंबाक 
अचळय गुटलायलें हैं वयर आयलांच. पूण आतां प्रश्‍न 
उरलो म्हज्या कुटुंबाचो. बाबाक सांगातलो कोण? हांव? 
ना! म्हज्यांत ती कापासिदाद ना. तो आयकत आशिल्लो. 
कांय म्हणचोय नाशिल्लो. प्रोग्रेसीव वृत्तीचे आशिल्लो 
तो. पूण बापायक सांगापाक जें धाडस जाय आशिल्लें, 
तें हाडप खंयच्यान? भीड, मूर्वत, संस्कार आमच्या घरांत 
भरल्यात. बाबाल्या भुरग्यां भितर तरी. आनी कितें 
सांगातलों? हांव मोग करतां! काय eid चली पसंत 
केल्या. आनी जीब थरथरू लागली जाल्यार कितें करता? 
आनी आवा-शिवा करून सांगलें समजा, आनी ताणें 
विचारलें व्हडलो भाव आसतना तुका हें सुचलेंच wel? 
बाशींग धोपराक बांदून आयला? 

आतां घरांत सांगूं wel! ना, ना, म्हणटां चली 
Hod, मोग जालो. मोग जालो म्हणठकच आतां फुडें 
सगळे सोपें जातलें अशें दिसतालें. हो मोगाचो मार्ग 
इल्लो इल्लो खडबडीत जायत वतालो. मोग सोपेपणान 
जालो जाल्यारूय फुडली वाट fas जायत वताली. 

सगळ्यांत व्हडलो प्रश्‍न प्रभान सोडिल्लो. चलयेच्या घरा 
सांगपाचो. आतां म्हणले हीय समस्या प्रभा कडेन उलोवया. 
प्रभान तें कांय न्हय केलें. 


“तातूंत कितें व्हडलें शें? आईक सांग मरे! आई 
मागीर बाबाक सांगतली.'' 


“आईक आनंद जातलो गो. पूण dt बाबाक 
सांगचीना. तूंच सांग तांकां म्हणटली.” आईचो सभाव 
लक्षांत घेवन gid म्हणलें. तेन्नाच्यो गृहिणी घोवाच्या 
पावलार पावल दवरून चलपी. तें पावल मागीर fraca 
वांकडें पडूं! बायल त्या पावलाची धूळ काडून माथ्याक 
सारोवपांतूच धन्यताय मानतली. 

“तूं अशे कर. भाऊक मुंबय पत्र ara. आनी ताका 
सांगा, आपलें लठन बेगीन जायत शें दिसना. तेन्ना 
अशोकाक लग्न करपाची तुमी तयारी करात अश्या 
मजकुराचें बाबाक पत्र बरय म्हूण. मागीर Gol प्रकरण 
alates el सांगाप तें पळोवया.” 

“व्वा! etd ताका सुचोवप, qol लगन जायत शें 
दिसना म्हूण! ताच्या घायार आल्कोल घालप म्हाका 
जमचें ना. आनी कितेंय सांठा.” 

“मोग करतना कळळे ना लुका?” प्रभान हांसूनच 
म्हणले. 

“तुमीच धुकळळा म्हाका मोगाच्या होमखणांत.” 


“आतां तोड धाप आनी हांव सांगता तशे ara 

99 


पत्र. 


आनी पत्र बरयलें. ताचे उपरांत प्रभान आनीक 
एक सोपस्कार पुराय केलो. आपल्या मामाक 
(गांवकाराक)फुडें काडलो आनी हेडमास्टर आनी 
व्हंकलेचो भाव सुरेश हांकां आमगेर धाडले. रितसर 
सोयरीक घेवन आयिल्ल्या वरी केलें. 


दोन तीन आठवडे सरले तरी भाऊची जाप ना. 
तो काळ आयचेभशेन नाशिल्लो. आयचो जमानो 
मोबायलाचो जमानो. दोन मिनटां भितर लुका कितें सांगूंक 
जाय तें मुंबय कळटा आनी मुंबयकारांलें लुका. मुंबयच 
कित्याक संवसारांतल्या खंयच्याय देशांतल्या मनशा 
कडेन संपर्क साध. आमच्या काळार चिटये बगर दुसरो 
मार्ग नाशिल्लो. चीट पावता आनी ताची जाप येता 
म्हणटासर तिनेक आठवडे gara. चिटयेची जाप येतासर 
पासियेंस दवरचेंच पड़टालें. आज दिसला कशें काय 
पेशन्स काडटाले आमी? 


भाऊले चिटयेची वाट पळोवन पळोवन इम्पेशंट 
oca हांव. कितें जालें काय? वायट Rada काय 
ताका? धाकल्यालें लग्न जालें म्हणटकच व्हडल्याले 
चान्सीस उणे जायत म्हूण तिडक बी मारली काय भाऊक? 
ताका चीट बरोवपाची न्हय काय हांवें? अशे एकार एक 
प्रश्‍न तकलेंत तांडव करताले. 


आनी एक दीस बाबाच्या नांवान चीट आयली. 
चीट ल्हान बी न्हय, बरे व्हडले तीन पेपर (A4 सायजीचे) 

आपले आदीं धाकल्या भावाचें केलें म्हूण आपल्याक 
कांयच वायट दिसचें हें तर बरयलेंच, चली इललें बरे, 
चली तितलें बरे, आशिल्ले नाशिल्ले सगळे गूण चलयेक 
दसोवन वर्णन केलें. (तशें पळोवंक गेल्यार भाऊन एकूच 
खेप केन्ना तरी सुहासाक पळयल्लें) ताणें लायिल्लीं ९९ 
टक्के विशेशणां खरीं आसतय बी. पूण एक वाक्य ताणें 
बरयल्लें; “मुलगी अबोल आहे.' हें वाक्य वाचून प्रभा 
पळय पोट धरधरून हांसलां! सारके खदखदून हांसलां. 
कितल्यो म्हूण फटाश्यो मारल्या हाणें? 


कितें फट आसा हातूंत?” 

“मुलगी अबोल आहे? बरें खबर आसा ताका?” 

“पयलेच खेपे ताका मेळळां तेन्ना तें उलयलें ना 
जायत! 

चीट वाचून बाबाय खूश! फाल्यां महालक्ष्मीक वचून 
प्रसाद घेवन येतां. परत आडमेळें. म्हाका भरली धडधडी! 
प्रसाद कशे जातले म्हणटा ती धूकधूक! पूण बाबा जितलो 
पोरण्या विचारांचो तितलोच नव्या विचारांची जाण 
आशिल्लो. बांदोड्या add पयलीं तो गांवकाराक मेळळो 
आनी, 

“आरे गांवकार, प्रसाद घेवपाक वतां, प्रसाद आमचे 
पद्धतीन घेवपाचे काय नवे पद्धतीन?” 

“तुमकां आनी सांगूंक जाय? नवे पद्धतीन घेतल्यार 
बरें न्हय!” 

“बरें बरें! कळळें तें म्हाका. आनीक सांगपाची गरज 
ना. काळा वांगडा सर्त करतलो जाल्यार काळाच्या पावलार 
पावल दवरून चलपाक जाय.” 


तेन्ना म्हणल्यार प्रसाद घेवपाचे पद्दतींतूय फरक 
पडिल्लो. पयलीं अमक्याले चलयेची सोयरीक आयल्या. 
नक्षत्राक पडटा. करूं काय नाका. पूण आतां म्हज्या 
चल्याक अमक्याली चली पसंत पडल्या. चल्याक पसंत 
आसा. तेन्ना तांचें बरें-भलें जावर्चे म्हूण उजवी स्थानक 
दी. ताचे उपरांत सामकीच एक मोडर्न पद्दत पळयली. 
देवळा लागीं आशिल्ल्यान etd हें पळयल्लें. चल्याच्या 
बापायन दोगांयलीं, चलयेचें आनी चल्याचें नक्षत्र देवतेच्या 
हुंबयार दवरलीं. चली चल्याक पसंत आसा. पूण तांच्या 
नक्षत्राक पडना. तांकां लठन जावपाक आनी तांचें बरें- 
भलें जावचें म्हूण तूं आशिर्वादाची अमकी कळी दी. (ना 
जाल्यार म्हणटा तें ऑप्शन विचारपच ना. पद्दत आवडली.) 


प्रसाद जाले आनी ते बरे जाले म्हूण येवन सांगले 
बाबान आमकां. 


हें सगळे जातकच बापायन गांवांत ioe. 


लोकांचे प्रश्‍न. म्हाका न्हय म्हज्या बापायक. मोग 
बी काय कितें रे! न्हय! एकाच इश्कोलांत शिकयतात 
म्हूण विचारलें. अशे धवळे जायना जाल्यार बातम्यांक 
रंग कसो asco खोशयेची खबर दिल्या, आयकात 
खोस मानात, लागाल dei. पूण आमगेलो विटेबाब 
तो! खबर आयकून ओगी कसो रावत! बारीकसाणीन 
तिरसट प्रश्‍न विचारपाची संवयूच ताका. 

“चलयेचो भाव आनी गांवकार सर सोयरीक घेवन 
आयिल्लो. आमकां पसंत पडली, न्हवऱर्‍याक पसंत पडली, 
केली सोयरीक!” 


“se 


आं.... थारावन केल्लें (अरेज्ड) मॅरेज तर!” अशे 
उद्‌गार काडले आनी विटेबाब लागलो मार्गाक! 


मनांत म्हणलें, अरेज्ड म्हणल्यार 3Ros न्हय! 
लव म्हणल्यार लव न्हय! मागणी म्हणल्यार मागणी 
न्हय! अशें शें कितें म्हजें लग्न. 

कशेंय जावं! सोयरीक जाली. बाबाल्या उतरांनी 
सांगपाचें जाल्यार घोडें गंगेंत न्हालें एकदांचें! म्हणटकच 
म्हाका मावोड्या जेवणाक आमंत्रण आयलें. मावोडेचें 
पयलें आमंत्रण आनी पयलें जेवण cara विसरपार्चो 
ना. कोण विसरत! पूण म्हजें ना विसरप वेगळें आनी हेर 
कोणाचेंय ना विसरप वेगळें. 

खर्‍यांनींच मावोडेच्या ह्या पयल्या जेवणार alo 
भरून आयले. भावूक जालों? ना! पूण जिणेंत dara 

दोळ्यांतल्यान gp काडली ना इतलीं gai aid त्या 
जेवणार काडलीं. Ard म्हणटा; "आगो सुहास, (बायलेचें 
कुळारचें नांव सुहासिनी. ताचो शॉर्ट फॉर्म सुहास) ताचो 
लेंस भिजलो, लुवालो हाडून दी ताका.' एन्नाधर तुमकां 
कल्पना आयलीच जातली. दुकां कित्याक काडली तीं! 
ना! जेवण dRa नाशिल्लें. पूण जावंया खातीर स्पेशल 
मटन केल्लें तें तिख्ख आशिल्ले. मनांत विचार आयलो, 
जेवण जर इतलें dira, चली कितलें आसपाक जाय! 
म्हजो WSR काय म्हाका सारको दिसना. 

दोळ्यांतल्यान दुकां! कानांतल्यान धुंवर! 
नाकांतल्यान झरी! आरे म्हज्या बाबा! केन्ना काय 
पंगतींतलो कोण तरी उठल्यार पुरो जाल्लो. म्हाका उठपाक 
जाय आशिल्लें. दोळ्यांर उदक मारपाक जाय आशिल्लें. 
(पूण संस्कार! पंगतींतले जाणटे उठले बगर वा तांणी 
उठ म्हूण सांगले बगर भुरगे उठूंक शकना.) ताटांत 
अर्दुकुटेंच दवरून जेवणाक फूलस्टोप दिलो आनी कोण 
तरी उठपाची वाट पळयली. 


निमाणो मांव पावलो उल्याक! मांवान म्हणले, 
'उठल्यार जाता, उठात Gat. ताची उतरां alud पयलींच 
उठून उबो रावलों आनी लागलों चलपाक. फाटल्यान 
बायल (वूड बी) धांवत आयली. “bd तीख गो जेवण 
qua” तें हांसलें. आनी कांयशें पोटांत कांय शें ओंठांत 
उद्गार काडले, ‘Sal तिखट!' 

म्हाका कांयच बोध जालो ना. हांवें प्रश्नार्थी “आं. 
केलें. 

तरी ताची तीच जाप “उबो तिखट!” 


“ये फकाणां नाका आं! sal तिखट म्हणल्यार 
कितें? gd म्हणिल्लें, मिरसांगा चड पडली, नाजाल्यार 
लवंग, तिखी अशें कितेंय म्हणिल्लें जाल्यार समजूं 
शकतालों. sid आंवतां आंवतां म्हणलें. पूण हें कितें 
लुगेलें उबो तिखट. कोड वर्ड सो!” 


"सांगतां, सांगतां,” म्हणून मुमुरकें शें हांसलें. मागीर 
मातशें हलकें शें हांसलें, मागीर मोठयान आनी sore शें 

हांसलें. 
भितरल्यान आवाज आयलो, Yara! लग्न थारलें 


तरी त्या काछार चलो चलयेन चड वेळ खबरी करप, 
चड वेळ हांसप बी समाजाक पचनाशिल्लें. 


तें हांसता हांसता हांसत आसा आनी हांव सांग 
गो सांग गो म्हणत, तुवाल्यान तोंड पुसत आमी सालांत 
पावली. 

निमाणे हांसत हांसत ताणें म्हणलें, “तुमी उबे, 
आमी आडवे. 

तरी म्हजे तकलेंत कांय da ना. म्हज्या दोळ्यांनी 
प्रश्‍नचिन्ह. 

“आरे, तुमी वैष्णव आनी आमी स्मार्त. 


“हय, जाणा हांव. खबर आसा म्हाका.” 


“वेष्णव उबें नाम लायतात, स्मार्त आडवें भस्म 
लायतात. देखून तुमी उबे आनी आमी आडवे.” 


“तेय खबर आसा म्हाका. पूण मटणा कडेन ताचो 
कितें संबंध? 

“आई मटण करताली. इतल्यान शेजान्न आयली. 
नवो जांवय येवपा आसा म्हणटकच शेजायांक सूख 
लागता? शेजारच्या बायलांच्यो येरादारी चालूच आसतात. 
एके शेजान्नीन तर आपल्या अणभवाचीं उतरां सांगापाक 
सुरवात केली. 'कृष्णाबाय, तुगेलो जावंय sat मठे? 
उबो तिखट. उब्यांक तीख जेवण आवड़टा. मटण बरें 

सूरबूस आनी आमट तिख्ख कर. आईन फाटीं फुडें 
पळयलां! केलें बरें तिख्ख मटण. मारून दिलो मिरसांगे 


पिठो पोसो भर. आईची चूक आसा? 


“म्हणचे आमच्या पूर्वजांनी हो पळय जातीभेद, 
पंथभेद केला ताचो बळी पडलों हांव. आमच्या घरांत 
म्हगेल्या आज्याक खूब आसा तें. आमच्या घरांत ताची 
एक सून आडवी. तो तिका भस्मासुराली चली म्हूण 
सदांच हिणसायतालो.” 


“भस्मासूर? पुराणांतलो?” 


“तो न्हय गो. भस्म लायता तो भस्मासूर अशी 
व्याख्या तो करता.” 


“म्हाका दिसले, पुराणांतलो भस्मासूर म्हूण. जाका 
मारपाक विष्णून मोहिनीचो अवतार घेतिल्लो.” 


“विष्णू आनी शिवा भितरलीं झगडीं हीं. आमी 
भोगतात ताचे परिणाम. हातूंतलो विनोदाचो भाग जरी 
कडेक worse तरी जाती, उपजाती पंथ बी करून 
आमगेल्या पूर्वजांनी मनशां मनशां Prax द्वेश, क्लेश, 


दुस्वास बी उत्पन्न करपाची एकूय संद सोडली ना. कारण 
कितें काय?” 


“आसू तें! कितल्या गंभीर विशयाचेर पावलो तूं? 
चल यो भितर.” 
दोगांय Mar आयलीं. विशय बदलून गजाली 


केल्यो. सुरवातेक उबे आडवे हो विशय मनांतल्यान 
कसोच वचना जालो. fost कसो हुळहुळूंक लागिल्लो 

तकलेंत. पूण लग्न जाले उपरांत संवसाराचें वजें घेतिल्लें. 
ताच्या चेपणा खाला इतलो चेपून गेलों कीं हेर कितेंच 
तकलेंत वचना जालें. 
पूण decd सप्तकांत आमच्या जेवणांत हुमण 
तिखट जाल्लें. sid म्हणलें, “आगो अर्चना, हुमण तिखट 
जालां मगो.” 


(अर्चना हें लग्नांत ald दवरिल्लें नांव. बायलेक 
अर्चना नांव दवरचें हैं eid लगना आदीं तीन चार वर्सा 
थारावन दवरिल्लें. ताचें जालें अशें, हांव आनी म्हजे 
दोन मामेभाव रमेश आनी अनंत एके मावशेल्या 
खोपींतल्या हॉटेलांत चिकन खायत बशिल्ले. TARMA 
एक मत आशिल्ले, व्हडल्या व्हडल्या हॉटेलांनी, रेस्टोरंटांनी 
चिकन, मटण वा भाजी-पाव (पाव-भाजी न्हय आं!) खावचे 
परस कोलवा खोपींतल्या च्याच्या पसऱर्‍यांनी खावप ar. 
आतां कोलू erga खोंपी कोण शिवता? पोर्तुगेज गेले 
उपरांत ते उंडेय गेले आनी ती भाजीय गेली. (आतां 
सगळी सुधारणेची रेसिपी) 


उलयतां उलयतां सिनेमाची खबर आयली. सिनेमा 
लागिल्लो बुड्ढा मिल गाया. हिरोयिनीचें नांव आशिल्ले 
अर्चना. पुजा-अर्चना आयकल्लें पूण चलयेक दवरिल्लें 
gid पयले फावट आयकल्लें. अनंताक तें आवड़लें. 
म्हाकाय घोस्ताक गेलें. हांवें म्हणलें, हांव बायलेचें नांव 
दवरतलों अर्चना. अनंतान म्हणलें giga दवरतां आं. 
जाले! आमचें INA. थारल्या प्रमाण हांवें zara. ताणें 
दवरलें ना. gid ताका याद करून दिली. ताणें कॅथोलीक 

चलये कडेन लग्न केल्लें. देखून दवरूंक Hod ना. 
ताचें स्पश्टिकरण, खरें फट देव जाणा! 


तेन्ना बायलेचें नांव बदलप हो दादल्यांक मेळिल्लो 
एक हक्क आसा सो आमकां दिसतालें. लग्न जावन 
आयिल्ले बायलेचें वा सुनेचें नांव बदलप हाचे फाटल्यान 
एक परंपरा आसा. शाश्त्र आसा काय खबर ना. कुटुंबांतले 
भायर पडिल्ले बायलेचें वा दादल्याचें नांव जल्माक 
आयिल्ले नवे चलयेक वा चल्याक दवरप वा लग्न जावन 
आयिल्ले सुनेक दवरप ही परंपरा. गोल्ल्याचें नांव 
घोळणुकेंत उरचें हो हेत. 


पूण आतां चलयो म्हणटात, आमची आयडेंटिटी 
आमी कित्याक विरगळावन उड़ोवप? आमचें आडनांव, 
जाचेर आमी अपार प्रेम केलें तें आमी विसरून वचप? 
लग्न जालें म्हणल्यार आमचें अस्तित्वच विरून कित्याक 
ddd. हो अन्याय चलयांचेरूच कित्याक? इक्चल रायटाचे 
नदरेन समा दिसता. आतां एक नवी फॅशन आयल्या. 
कामत सरदेसाय, कामत नायक, पाठक कामत बी. 
कितलें संयुक्तीक आसा खबर ना. तसो विचारूय करूंना. 
हालींच सरकारान एक नियम केला. जाल्ल्या भुरग्यांचो 
AH करता आसतना भुरग्याच्या नांवा मुखार बापायचेंच 
आडनांव लावपाक जाय अशें ना, आवयचेंय आडनांव 
लावपाक जाता. देखीक संदीप गिरिजाबाय सरदेसाय 
कामत. संदीप व्हडलो जालो. तो प्रभू देसायाले चलयेकडेन 
लग्न जालो. तिणें संदीपालें आडनांव सरदेसाय कामत 
आपले आडनांव प्रभूदेसाय, दोनूय जोडून सरदेसाय कामत 

प्रभू देसाय लायलें. Hel दिसतलें काय आडनांव? तो 
विचार चूक आशिल्लो काय?) 


अर्चनान हांसतच जाप दिली, “लग्ना आदली याद 
ना तुका? उबो तिखट! जेव matt.” 


ह्या एकाच वाक्यान ताणें म्हाका बेचाळीस वर्सा 
फाटीं म्हठेल्या मावोडेच्या पयल्याच जेवणाचो उगडास 
करून दिलो. उबो तिखट ह्या समजान दोळ्यां-कानांतल्यान 
gar आनी नाकांतल्यान fido भायर काडिल्लें. ह्या 
उगड़ासाचो फायदो घेवन eid आडव्या उब्यांचीं पाळां- 
Hol उस्तून काडपाचें थारायलें. 

आडव्यांचें दैवत! tered! दाक्षिण भारतांत ताका 
इश्वर म्हणटात. 

आनी उव्यांचें दैवत विष्णू वा विष्णूचे अवतार. ह्या 
दोनूय पंथांच्या संबधां विशीं म्हाका cad तें अशें. 

- दोनूय पंथांच्या लोकां मदल्यान Soll वचनाशिल्लो . 
हे तांकां दुशण दिताले, ते हांकां दुशण दिताले. 


- ते हांचो देव मानिनाशिल्ले, हे तांचो देव 
मानिनाशिल्ले. 


- दोगांय भितर सोयरीक जायनाशिल्ली. हे तांगेर 
चली दिनाशिल्ले, ते हांगोर चली दिनाशिल्ले. 


- waren बायलो आडवो कुकूम लायताल्यो 
आनी वैष्णवांच्यो वांटगुळो तिबो वा तिकली लायताल्यो. 


- वैष्णवांचे दादले ठांदा-कांडी झरोवन कपळाक 

उबें नाम लायताले, स्मार्त आडवें भस्म. 

- आडवे लोक जेवणाचे पंगतींत दावे वटेन तांबयो- 
पंचपात्र (वा पेलो) दवरताले आनी ताचे उरफाटें उबे 
उजवे वटेन. 

- वैष्णवांच्या गुरूकुलाचे स्वामी पर्तगाळचे मठाधीश 
स्मार्तांचे स्वामी कैवल्य (कवळे) मठाधीश. 


- खंयचेय तिथीचो उत्सव, वा उपास बी करतले 
जाल्यार आडवे लागती तीथ धरतात आनी उबे सोंपती 
तीथ धरतात. 


- एकामेकां भितर इतलो द्वेश, विचारू नाका. उबे 
सकाळ फुडें दांत घांसतासतना ब्रश वा आंब्या पानाची 
चुडी आडवी लायनाशिल्ले आनी आडवे उबी 
लायनाशिल्ले. (ही म्हाका सांगिल्ली खबर) 


- खासा म्हज्या घरांत हांवें एक परंपरा पळयल्ली. 
घरांत भुरग्यांची एक सवंय आशिल्ली, कसलेंय देवकारें 
(देवकार्य) वा उत्सव जालो जाल्यार देवाच्या निवेद्याचें 
पान जेवपाक मेळटालें. तये दिसा म्हादेव पार्वतीची पुजा 
जाता. अमक्या देवाचें पान म्हाका, तमक्या देवाचें पान 
लुका अशी आमच्यांल सर्त लागाताली. देवाच्या निवेद्याच्या 
पानार जेवलो जाल्यार देवा भशेन जाता असो सो एक 
समज! सोपे पणान देवा भशेन जावपाची संद खंयचो 
भुरगो सोडीत! भुरगेंपण आनी पिशें मन हांचो समन्वय 
आयच्या भुरग्यां भितर पळोवंक मेळना. कंप्युटर युगाची 
महानताय आगळी वेगळीच! 


उबो तिखट/28 


अशोक कामत 


एक वर्स हांवें म्हादेवाचें पान मागलें. म्हज्या आज्यान 
तें न्हयकारलें. हांव कुसूंय कुसूंय करतां तें पळोवन 
आज्यान म्हणले, “हट्ट करूं नाका आं. सांगाल्यार 
समजना? म्हादेवाचें पान आमी जेविनात आं!” 


“पूण कित्याक? भायर उडयतात तें?” 


“आमी म्हणल्यार घरांतले लोक. तें काडून 
कोणाकूय दितात.” 


“अशें कित्याक? आमी देवांची पुजा करतात. 
सगळ्या देवांची पानां आमी जेवतात. आनी म्हादेवाचेंच 
कित्याक ना?” 


“आरे, परंपरा ती. पयलीं पसून चाल चलत आयल्या. 
ती परंपरा आमी फुडें व्हरतात.” 


“ra निवेद्याचे पान जेविना जाल्यार ताची 
पूजा तरी कित्याक करप!” 


“चड शाणो जावं नाका आं! जाणटे सांगतात तें 
आयकुपाक जाय. dott बस.” 

आज्या कडेन ताची जाप नाशिल्ली. परंपरा फुडें 
काडली म्हणटकच भुरगे आनी कितें उलयतले! घडये 
हे जे पंथ भेद आसात ते आमचे पिळगे मेरेन पावचे न्हय 
अशी ताची sear आशिल्ली जावंये. (पूण स्मार्त सुनांक 
थोमणे मारपाचें काम मात आमच्या मुखारच करतालो) 
UPA चान्स सोडी नाशिल्लो. 


आमी (हांव आनी दिनेश मणेरकार) एक खेप 

म्हापशां भो. सुरेशबाब आमोणकारांगेर गेल्ले. उलयतां 
उलयतां आडवे-उबे हो विशय आयलो. तांणी म्हणलें; 
“उबे लोक उगत्या मनाचे. उलयतना दिलखुलास खबरी 
करतले. मनांत कांय दवरिनासतना. आनी आडवे 
भितरल्या बुद्दीचे. मनांतलें सगळेंच उलोवचे नात. मेजकेंच! 
हातचें राखून उलयतले.” 

“अशें कित्याक?” ald म्हणले. 

“Sara पारंपारीक धंदो व्यापार. ते USA पसरकार. 
व्यापारा निमित्त गिरायकां कडेन, व्यापायां कडेन गोड- 
कडू खबरी केले बगर तांचो धंदो जायना. गिरायकूय 
दीस भर काम करून, पुरो जावन बी येतकच न्हावन 
धुवन WM वचून, सोप्यार बसून, चकाटां मारल्या 
बगर तांचो दीस सोंपनाशिल्लो. पसरकाराकूय बशिल्ले 
कडेन गांवांतल्यो सगळ्यो खबरी आयकूंक मेळटठाल्यो . 
त्या निमित्तान पसरकाराकूय चार खबरो आयकूंक 
मेळटाल्यो आनी आपलेंय मत प्रदर्शन करूंक Hacia. 

gid मनांलल्या मनांत पेडणें धरून काणकोण मेरेन 
सगळ्या पसरकारांचेर नदर मारली. पळयल्यार सगळी 
सरभरस आसा. पंच्चावन/साठ वर्सा caret गेलों. पळोवंक 
गेल्यार खरें! म्हाका णव्वद पंच्च्याणव टक्के सुरेशबाबांलें 
म्हणणें खरें दिसलें. veel! चडशे पसरकार saa! आनी 
बडबडे! 

“आनी आडवे उलोवपाक जड कित्याक? 


“da grecia! हिशेब-किताब दवरपी. एक तर 

कोम्युनिदादीचे सचिव वा राजा-म्हाराजांचे सचिव.” 

(हांगा एक खबर सांगची शी दिसता. ओगान 
आयली म्हूण सांगतां. सारस्वतांचो पयलो झूंड आयलो 
तातूंततल्या कुटुंबांनी साश्ठ आनी तिसवाडी व्यापली. 
मागीर देडेक हजार वर्सा उपरांत दुसरो चोमो आयलो 
तांकां कुठ्ठाळे आनी केळशी गांव दिले आनी कुमुनीदादीचीं 
सचिव पदां दिलीं. तांणी येतना मंगेश आनी शांतादुर्गा 
हीं देवतां हाडलीं.) 


सचिव पदां अशीं आसतात, तातूंत गुपितां चड 
आनी जन संपर्क उणो. भायर फुटूंक जायना. गुपितां 
मनांत दाबून दवरपाची संवय स्वभावाचेर पडली. 


“तुमी एक नवी खबर दिली आमकां.” 

“ही म्हजी खबर न्हय. म्हजे आज्जेन सांगिल्ली. 
आज्जेली खबर gid म्हजी शी करून सांगली.” 

हाचेर दिनेशान म्हाका आनीक एक खबर सांगून 
म्हज्या गिन्यानांत आनी इल्ली भर घाली. ताणें aior; 

“उबे चड धर्माळू, धर्मीक वृत्तीचे. देव देवस्पण चड 
मानपी आनी सवळे-ओवळे चड करपी. पूण आडवे, तांचो 
देव तात्पुरतो. yor अधर्मान वागचे नात. धर्माचें स्तोम 
मातोवचे नात.” 


(हें खरें आसूं येता. आमच्या घरांत दोन जावो 
दोन परंपरांतल्यो. म्हजी आवय उब्यांली आनी काकी 
आडव्यांली. देव देवस्पण, धर्म परंपरांच्यो खबरी कानार 
पडटाल्यो. सवळे-ओवळ्या बाबतींत मतभेद खर 

आसताले.) 

दिनेशान फुडें म्हणलें, “उब्यांचें मेमरी कार्ड स्ट्रोंग. 
नात्यांची जंत्री, म्हणल्यार आकांताचीं लागींचीं आनी 
पयसुल्लीं नातीं, घटनांच्यो तारीकवार यादी तांच्या मेमरी 
कार्डांत स्टोर eed! आसतात. त्यो केन्ना ल॑व जाल्ल्यो 
आसनात आनी पुसून गेल्ल्योय आसनात. बशिल्ले 
बसकेक पयसु-पयसुल्ल्या नात्यांच्यो यादी, घडणुकांच्यो 
तारीकवार यादी वर्णन करून सांगतले.” 


ही कळाशी आडव्यां मदीं चड करून दिसना. 
दिसलीय जाल्यार खूब उणी. तांकां नातीं सांगापाक येनात 
आनी नाती सांबाळपाचो आठपरोय तांच्या भितर नासता. 


ही उबे-आडवे प्रथा केन्नाच्यान सुरू जाली? स्मार्त 
आनी वैष्णव हीं दोनूय मतां कशीं कितें हें म्हाका कळच 
नाशिल्लें. संवसाराच्या दगदगां भितर अध्यात्माचो विचार 
करपाक कोणाक वेळ मेळटा? बायले कडल्यान sal 
तिखट हैं उतर आयकून लेगीत स्मार्त वैष्णवांचेर केन्ना 
विचार केलोच ना. आङव्यांले चलये कडेन लग्न जावन 
चाळीस वर्सा संवसार केलो तरी आडवे उबे हैं प्रकरण 
म्हाका समजलें ना. घर संवसार, नोकरी आनी भाशा 
आंदोलन हातूंत इतलो grua उरलों, आलायतो विचार 
करपाक dad मेळळो ना. 

पूण तकलेंत खंय तरी ही कीड उरली जावंये. 
आनी म्हणूनच अर्चनान उबो तिखट जेव मोन्यांनी 
म्हणटकर हे किडीन तकली वयर काडली. आडवे-उबे 
हें प्रकरण कितें, हाची उत्पत्ती खंय जानी हें जाणून 

घेवपाची म्हाका उत्सुकता लागली. 


शंकराचार्याचें अद्वैत आनी मध्वाचार्याचें द्वैत मतां 
भितर टक्कर जाली आनी हातूंतल्यान द्वेशाचें बिजा- 
रोपण सुरू जालें. अशी आमच्या मनाची धारणा जावप 
सहज शकय आसा. देखून हाचो खोलायेन अभ्यास करप 
समा थारतलें. मातसो खोल गेलो जाल्यार समजलें हे 
दोन न्हय तीन महानुभाव आसात. तीग जाण तीन मार्गानी 
गेल्यात आनी आमच्या सारक्या सामान्य मनशांक 
घाल्यात घोळांत. तिसरो यती आसा रामानुजाचार्य. आनी 
विचार करपा सारकी गजाल म्हणल्यार हे तिगूय यती 
दक्षिण भारतांतले. मध्वाचार्य कर्नाटक, शंकराचार्य केरळ, 
आनी रामानुजाचार्य तामिळनाडू. 


काळा नुसार क्रम लायतोलो जाल्यार पयलो 
शंकराचार्य, दुसरो रामानुजाचार्य आनी तिसरो मध्वाचार्य. 
तांची तत्वप्रणाली अशी: शंकराचार्य अद्वैत परंपरा, 
रामानुजाचार्य विशिष्ठाद्धैत आनी मध्वाचार्य द्वैत परंपरा. 


शंकराचार्य आनी मध्वाचार्य ह्या दोगांयनी तर एका 
परस चड वेळां अख्खी भारतभोंवडी केल्या. हजार बाराशीं 
वर्सा आदीं येरादारीची कांयच साधनां नासतना काश्मीर, 
केदारनाथ सारकिल्या सुवातींनी भोंदून अख्खी भारत 
भोंवडी करप हें कल्पने भायलें कर्तूप. आयच्या काळार 
सगळ्यो साधन-सुविधा आसतना असो प्रवास करप 
महा कठीण जाता. 


अशें म्हणटात त्या काळार द्वैत-अद्धैत वेटाळ्यांत 
घुस्पल्ल्या गोंयच्या सारस्वत समाजान खूब भोगलां खंय. 

आतां ह्या दोनूय महानुभाव यतींची वळख करून 
घेवची पडली ना! रामनुजांचो गोंयाचेर व्हडलो सो परिणाम 
दिसना. घरदार, संवसार सोडून मोक्षा खातीर यत्न 
करतात ते यती अशें गोवा विश्वविद्यालयाचो विश्वकोश 
सांगता. 


शंकराचार्य विद्वान, ग्रंथकार, (सुमार दोनशीं ग्रंथ 
तांच्या नांवार आसात. पूण ते सगळे तांणीच बरयल्यात 
अशेंय सांगूं नजो. तांची frea परंपरा लांबलचक आसा. 
ते परंपरेतले शिश्य आपणाक शंकराचार्य म्हणटाले. ते 
जें साहित्य बरयताले तें शंकराचार्यांच्या नांवान प्रसारीत 
जालां. (तांणी खंयचें साहित्य बरयलां आनी शंकराचार्यांनी 
खंयचें बरयलां हैं समजूंक मार्ग ना) शंकराचार्य हे 
स्तोत्रकार आनी 32d मताचे प्रचारक. केरळांतल्या 
धर्मनिष्ठ आनी तपोनिष्ठ ब्राह्मणागेर जल्माक आयिल्ले. 
तांचो जल्म कलाडी (केरळ) हांगा इ.स. ७८८ वर्सा जालो. 


कुटूंब धर्मपरायण आनी शिवभक्त आशिल्ल्यान 
ताचो परिणाम शंकराचार्यांचेर जालो. आनी ते शिवभक्त 
जाले. भुरगेपणांतल्यानच तांकां अध्यात्माची ओड लागली. 
गांवांतच तांणी एका गुरू कडल्यान संस्कृत शिक्षण 
आनी हेर सगळ्यो विद्या आत्मसात BEN. 

आवय कडल्यान आज्ञा मेळटकच फुडें शिक्षण 
घेवंक ते aed देगेर गोविंद भागवलपद हांच्या आश्रमांत 
गेले. शंकराचार्यांची बुद्धिमत्ता आनी प्रखर वैराग्य पळोवन 
तांकां तांणी दिक्षा दिली. frea म्हूण आपणावन शंकराचार्य 
नांव दवरलें. त्याच आश्रमांत तांणी अद्वैत मताचो अभ्यास 

केलो. गुरूचे आज्ञे नुसार ते काशीक गेले. आपले इल्लेशे 
पिरायेंत भारतभर भ्रमण केलें. आनी विपूल ग्रंथ निर्मितीय 
केली. भारताच्या चारूय दिकांनी, द्वारका, पुरी, बदरी, 
Fort अश्या चार मठांची स्थापना केली. मरगळ 
आयिल्ल्या वेदिक धर्माचो प्रचार, प्रसार करपाचें काम 
तांणी आपल्या शिश्यां वरवीं सुरू केलें. 


ते नेपाळाक गेले. थंयची वैदिक पुजा-पाठ पद्दत 
बंद पडल्या तें पळोवन ती चालू केली. पशूपतीनाथाच्या 
मंदिराचो जिर्णोद्धार केलो. 


गोड पादाचार्यान अद्वैत हें मत मांडलें. गौड पादाचार्य 
हांचे विशीं इल्लीशी म्हायती जाणा जाल्यार बरी. कारण 
गोंयकारां कडेन तांचो घश्निश्ट संबंद आसा. कवळेंमठ 
हो श्री गौडपादाचार्य मठ. हो मठ WIE तालुक्यांतल्या 
कवळे गांवांत आसा. स्मार्त सारस्वत समाजाचो हो 
सगळ्यांत पुर्विल्लो मठ. आदी शंकराचार्यांचे गुरू गोविंद 
भागवतपद हे गोड पादाचार्याचे शिश्य. आदी शंकराचार्य 
हे हिंदू धर्माचें भारदस्त व्यक्तिमत्व. श्री गौडपादाचार्य 
मठ हो खासा गोडपादाचार्य हांणी गोंयांत तांचो रावितो 
आसतना सुमार ७४० A. D.a बांदिल्लो अशी समजूत 
आसा. हो मठ गोडपादाचार्य हांणी स्थापन केल्लो. देखून 
ह्या मठाचें नांव श्री संस्थान गौडपादाचार्य अशें पडलें. 
हेर मठां वरी श्री गोडपादाचार्य मठ हो पुराय हिंदू धर्मा 
संबंदी वाद-विवाद करपाचें स्थान न्हय. हो मठ स्मार्त 
गोडसारस्वत ब्राह्मणां पुरतोच मर्यादीत आसा. ह्या मठाचे 
अधिपती आसात श्री गोडपादाचार्य. स्मार्त गोड सारस्वत 

ब्राह्मण आनी राजापूर सारस्वत ब्राह्मण हे ह्या मठाचे 
अनुयायी. 


हो मठ अद्वैत मताचो प्रचार आनी प्रसार करपा 
खातीर स्थापन केल्लो. जेन्ना आदि शंकराचार्यान आपल्या 
बुद्दिमत्तेच्या बळार ह्या मताचो प्रचार आनी प्रसार केलो 
तेन्ना तें मत फुडें आयलें. 


शंकराचार्याच्या मता प्रमाण ब्रह्म हेंच सत्य. ब्रह्म 
होच इश्वर. हो संवसार म्हणल्यार ब्रह्माचोच रुपकार. 
ब्रह्मांतल्यान फुलून आयिल्लो संवसार ब्रह्मरुपीच आसता. 
बुद्दीश्रमान राजवाचो जसो सोरोप दिसता तसो मायेचे 
अविद्येक लागून तरेतरेच्या वेग वेगळ्या रुपांचो भास 
जाता. बुद्दीचेर मांडिल्लीं हीं अविद्येची आंबळां जेन्ना जेन्ना 
उबून वतात आनी ज्ञानाचो घणघणीत feat vet dara 
तत्वमसि (तें तूंच आसा) हाची जाणविकाय जाता. 
सठळ्याक पातळळा तो एकूच परमात्मो हाचो साक्षात्कार 
Isa आनी त्या एकल्याच एका सत्याची, त्या चिन्मय, 
नित्यानंद ब्रह्माची वळख मेळटा. 


शंकराचार्य फकत अद्वैत मताचे प्रचारक आशिल्ले 
अशें न्हय! तर ते सनातन धर्माचे (हिंदू धर्माचे) पुनर्जिवक 
(revival of Hinduism) आशिल्ले. ज्या काळार बौद्ध 
धर्म आनी जैन धर्म आपल्या अत्युच्च शिखरार पाविल्ले, 
जो तो त्या धर्मां कडेन आकर्शीत जातालो त्याच काळार 
आदी शंकराचार्यांचो उदय जालो आनी हिंदू धर्माक तांणी 
संजिवनी दिली. तांच्या सारक्या oe लागूनच हिंदू 
धर्म तिगून उरला. 

तांणी पुजे खातीर पांच दैवतां सुचयल्यांत. गणेश, 
सूर्य, विष्णू, शिव आनी देवी. हांकां तांणी पंचायतन वा 
पंचिश्टां (पांच इश्ट दैवतां) म्हणलां. हीं पांचूय दैवतां 
म्हणल्यार ब्रह्म'चीं पांच वेगळीं वेगळीं रुपां आसात. 
ब्रह्म हें एक अदृष्य सर्वश्रेष्ठ तत्व. अशें तांचें म्हणणें 
आसा. हिंदूंच्या घरांतल्या देवार्‍यांतूय हीं पंचिष्टां 
आसतातच. हातूंत अद्वैत परंपरेंतली दैवतां आयलींच 
(ब्रह्मचींच वेगवेगळी रुपां) ते भायर द्वैत परंपरेंतलीय 
दैवतां srach. म्हणल्यारूच शंकराचार्यांनी दोन प्रखर 
परंपरां भितर समन्चय सादपाचो मोलाचो यत्न केला. 


तांकां आदी शंकराचार्य आनी जगदगुरू अशेंय 
म्हणटात. 


बत्तीसाव्या वर्सा, ८२० ह्या वर्सा केदारनाथाक 
(आतांचें उत्तराखंड) तांणी समाधी घेतली. 


मध्यगेह भट्ट हे धर्मीक वृत्तीचे. हांणी आपल्या पुताचें 
(जांकां फुडें मध्वाचार्य म्हूण वळखूंक लागले) नांव दवरलें 
वासुदेव. पुताची हुशारी पळोवन बापायक खूब खोस 
भोगताली. वासुदेवाक भुरगेपणांतूच संन्यासी जावपाची 
एक प्रकारची आंतरीक ओड सतायताली. तांणी 
गांवांतल्याच एका गुरु कडेन शिक्षण घेवपाक सुरवात 
केली. मागीर ते द्वारकेंत गेले. थंय तांणी अच्युतप्रेक्षाचार्य 
ह्या विदूवाना कडेन शिक्षण घेवपाक सुरवात केली. 


तत्कालीन चालू परंपरे प्रमाण अच्युतप्रेक्षाचार्य अद्धैत 

तत्वज्ञान शिकयताले. पूण वासुदेवाक तें आवडलें ना 
आनी पटलेंय ना. वासुदेवा विशीं गुरुचें मत तिललेंशें 
बरें नाशिल्लें पूण ताची बुद्धिमत्ता पळोवन गुरु प्रभावीत 
जाले आनी तांणी ताचें नांव पूर्णप्रज्ञा दवरलें. 


पूर्णप्रज्ञान आपलें एक वेगळेंच तत्वगिन्यान लोकांक 
सांगपाक सुरवात केली. 

जग हें आमकां दिसता तें यथार्थ (खरें) आसा. 
माया न्हय. आत्मो हो परमात्म्या परस वेळो आसा. ते 
दोनूय एक न्हय. दर एक आत्मो आनी ब्रह्म हैं एक न्हय. 
दर एकलेपणांत वेगळेपण आसा. विष्णू हें परमोच्च तत्व 
आसा. 


पूर्णप्रज्ञाचो हो सिद्धांत हां हां म्हणटासर सगळ्याक 
पातळळो. आनी अद्वैत पंथाचे व्हडले व्हडले विद्वान, 
पंडीत ह्या नव्या सिद्धांताचेर भासाभास करपा खातीर 
तांच्या raid आयले आनी खर्‍्यांनीच हे विद्वान 
भासाभाशेंत हरपाक लागले आनी पूर्णप्रज्ञाच्या द्वैत 
सिद्धांताचो प्रचार-प्रसार करपाक लागले. पूर्णप्रज्ञान 
रोखडीच दक्षिण भारतांत धर्मीक भोंवडी केली आनी 
विंगड विंगड तीर्थस्थानांचेर वचून विद्धानां कडेन वळख 
करून शास्त्रार्थ आनी भासाभास केली, ज्ञानाची देवाण 
घेवाण केली. 


दक्षिणेचे तिर्थाटन करून येतकच पूर्णप्रज्ञान गीता 
भाश्य बरयलें. ही तांची पयली वयली साहित्यिक कृती. 


मागीर ते उत्तरेक तीर्थयात्रेक वचपाक भायर सरले. 

गोंय, द्वारका, दिल्‍ली, इलाहाबाद आदी क्षेत्रांनी वतकच 
बद्रि क्षेत्राक गेले. थंय तांणी ब्रह्मसूत्र काव्य रचलें. गोदावरी 
न्हंयचे देगे वयल्यान परत येतना तांकां अद्वैत परंपरेंतले 
दोन महान विद्धान पंडित सोभन भट्ट आनी समशाश्शत्री 
हांची भेट जाली. दोगांचीय मध्वाचार्या कडेन भासाभास 
आनी वादावादी जाली. ह्या वादविवादांत मध्वाचार्यानी 
दोगूय पंडितांक हारयले. ते दोगूय नव्या विचारांनी खूब 
प्रभावीत जाले आनी तांणी मध्वाचार्याचें शिश्यत्व पत्करले. 
आनी तांच्या पंथाचो प्रचार आनी प्रसार करूंक लागले. 


- मध्वाचार्यानी परमात्मो आनी आत्मो हांचें वेगळेपण 
दाखोवन दिलां. हेंच द्वैत तत्वज्ञान. हाका वैष्णव सिद्धांत 
अशेंय म्हणटात. 

- मध्वाचार्याचोय एकेश्वरवाद. हेंच did मत. तांच्या 
मता प्रमाण सगळ्याच धर्म ग्रंथांची एकेश्वरवाद ही पवित्र 
शिकवण. 

- विष्णू होच सर्वव्यापी आनी सर्वशक्तिमान आसा. 

- नारायणा (विष्णू) भितर सर्वगूण संपन्न, निर्दोश, 
अमर्यादीत, निर्मुपी, सोंसपी, संहारक, ज्ञानी, स्वतंत्र अशें 
तत्व (परमात्मो) आसा आनी आपल्या ह्या सर्वोत्तमतत्वान, 
परमात्मोच सठगळो संवसार सांबाळटा. 

- मध्वाचार्य आपल्या तत्वज्ञानाक “तत्ववदा' 
म्हणल्यार यथार्थवादी दृश्टिकोण (the realistic view- 
point) अशें म्हणटाले. 

- मध्वाचार्यानी वयल्या तत्वज्ञानाक अनुसरून 


उबो तिखट/39 


अशोक कामत 


वैष्णव पंथ स्थापन केलो. वैष्णव सिद्धांत हो illusion- 
ism वा मायावाद न्हय. 

- मध्वाचार्य हे शंकराचार्याच्या अद्दैत वेदांताचो 
सिद्धांत आनी रामानुजाचार्याच्या विशिष्टाद्वैत वेदांत हांचे 
टिकाकार आशिल्ले. 

- तांच्या तत्वज्ञानाक लागून मध्यकालीन भारतांत 
भक्ति मार्गाचो उदो उदो जालो. 

- तांणी उडुपींत कृष्ण मठाची स्थापना केली आनी 
थंयच कृष्णाचें देवूळ बांदलें. तातूंत द्वारकेक सावन 
हाडिल्ली कृष्णाची मूर्ती स्थापन केली. 

- तांणी हिंदू ज्ञान (शिक्षण) cates भेट दिवन 
शिक्षणा विशीं जाणून घेतलें. 


- तांणी आपणाक विष्णू पूत वायू अवतार मानून 
घेतिल्लें. ते मध्वाचार्य ह्या नांवान नामनेक पावले. (माधव 
हैं विष्णूचें नांव) 

मध्वाचार्यानी ब्रह्मांडांतल्यो असंख्य प्रक्रिया, 
परमात्मो आनी ताची निर्मिती हांचें वेगळेपण दाखोवन 
feat. हीं ब्रह्मांडांतलीं असंख्य वेगळेपणां मध्वाचार्यांनी 
पांच मार्गानी दाखोवन Kara. तांकां dada अशें 
म्हणलां. ते म्हणल्यार - 

9) आत्मो आनी परमात्मो हांच्यांतलें वेगळेपण 

२) व्यक्तिगत आत्म्यां भितरलें वेगळेपण 


3) दर एक आत्मो आनी भौतीक आनी नाशिवंत 

वस्ती हांचे मदलो फरक. 


४) देव आनी भोतीक वस्ती देखीक भाशा, धर्मीक 
तत्वां. अवकाश. काळ, भौतीक सैम आनी सैमाची निर्मिती 
हातूंतलो फरक. 

$) भौतीक ded मदलो फरक. 

- मध्वाचार्याचे गुरु अच्युतप्रेक्ष हांकां मध्वाचार्याचे 
विचार कशेच पटनाशिल्ले. पूण तेच मागीर तांचे नामनेचे 
आनी किर्तीवंत अशे fea जाले. 


- शोभन भट्ट मागीर फामाद पद्मनाभतीर्थ जाले 
आनी समा शास्त्री हे नरहरी तीर्थ जाले आनी द्वैत मताचो 
प्रचार-पसार करपाक लागले. 


- उडुपी येतकच मध्वाचार्यानी आपल्या नव्या (द्वैत) 
सिद्धांताचेर बरोवप सुरू केलें. ब्रह्म हेंच स्वतंत्र (सत्य) 
आनी हेर सगळें ताचेर अवलंबून. 

- कृष्ण मंदिराची व्यवस्था पळोवपाक तांणी 
मंदिराच्या mado आठ मठांची स्थापना केली. आनी 
देवळाचें काम वांटून दिलें. 

- आपले उत्तरेचे दुसरे भोंवडेक ते दिल्लीचे बादशाह 
जलालुद्दीन खिलजीक मेळळे. अशें सांगतात, तांचे भितर 
34d भासाभास जाली. 

- उडुपीच्या राबित्यांत तांणी ara सुधारणा घडोवन 
हाडल्यो. तातूंतली मुखेल सुधारणा; यज्ञांत पशुंचो बळी 
दिवपाचे vadia बदल सुचयलो. तांणी जित्या जनावरां 


उबो तिखट/4] 


अशोक कामत 
बदला चण्यां पीठ आनी तूप भरयून जनावरांचीं बावलीं 
(मूर्ती) केलीं आनी तांची आहुती दिली. तीच पद्दत फुडें 
चालू उरली. 


- मध्वाचार्यानी उपनिशद, भगवद्‌गीताभ्यास, 
ब्रह्मसुत्राभ्यास, द्वादशस्तोत्र, अशा कितल्याशाच विशयांचेर 
भाश्य केलां. वेगवेगळ्या धर्माच्या पुस्तकांतलीं तांणी 
काडिल्लीं वेगवेगळी उद्धरणां पळयत जाल्यार तांचे 
बुद्दिमत्तेची खोलाय दिसता. तांणी आपल्याक जें कितें 
सांगपाचें आसा ताका मीठ-मसालो लावन वा अलंकारांचो 
उपेग करून सांगलें ना. जें कितें सांगलां तें सरळ आनी 
स्पश्ट भाशेंत सांगलां. 


- तांचे जिणेचो अंत मात चमत्कारीक रितीन जालो. 
आपल्या शिश्यांक अत्रेय उपनिशद शिकयता आसतना 
अचकीत ते गायब जाले. खंय गेले कोणाक ad ना. 
ते बशिल्ले सुवातेचेर मात फुलांची रास आशिल्ली दिसली. 
तांचो जल्म 9२३८ त आनी ते ह्या संवसाराक अंतरले 
939७ त. 


रामानुजाचार्याची गत मातशी वेगळी आसली तरी 
मध्वाचार्या भशेनच ते नारायण भक्‍त. 

तांचो जल्म 3. स. १०१७ A मद्रासचे पश्चिमेक 
२७ कि.मि. पेरुंबुदुर ह्या गांवांत जालो. तांचें तमिळ नांव 
लाया पेरुमल. तांणी कांचीपुरांत यादव प्रकाश नांवाच्या 
गुरु कडेन वेदांचें शिक्षण घेतलें. रामानुजाक गुरुचें शिक्षण 

मानवनाशिल्लें. मुळांतच हुशार आनी शिटूक आशिल्ल्यान 
गुरुच्यो चुको ताच्या ध्यानांत येताल्यो. स्पश्ट dae 
आशिल्ल्यान थंयचे थंय उलोवन दाखयतालो. स्वताचीच 
व्याख्या तो आपल्या वांगडच्यांक शिकोवपाक लागलो. 
तेंच ताका psa जिणेंत माल पडलें. गुरूक तो कांठ्या 
भशेन तोपूं लागलो. आनी एक दीस गुरून ताचो कांटो 
काडपाचें थारायलें. 

गुरूचें कट-कारस्थान सुरू जालें. ताणें ताच्याच 
बापोल भावाक, गोविंद भट्टाक, सांगलें रामानुजाक घेवन 
वाराणसी चलात म्हूण. आनी अमके काम करून येयात. 

चलतां चलतां वाटेर गुरूचो हेत गोविंद भट्टाच्या 
ध्यानांत आयलो. धोको वळखून तार्णे रामानुजाक चत्राय 
दिली आनी सांठालें; तूं हांगाच्यानूच पळून चल नाजाल्यार 
तुज्या जिवाक धोको (भिरांत)आसा. 

रामानुजाक तें पटलें आनी पळून वचपा खातीर ते 
रानांत भितर सरले. रानांत ते घुस्पले. वाट खबर ना. 
पूण सुदैवान रानांत वाटेर रामानुजाक एक कासादोर 
आनी ताची बायल मेळळी. तांच्या वांगडा तो पळून गेलो. 


धाव्या शेंकड्याच्या उत्तरार्धांत विशिष्टाद्वैत 
सिद्धातान दक्षिण भारतांत आपलो जम बसयलो. 
कांचीपूरम, fore आनी तिरुपती ह्या म्हत्वाच्या वैष्णव 
सांप्रदायाची देवळां वैष्णव सांप्रदायाच्या अनुयायांच्या 
अधिकारा खाला आसली. वैष्णव सांप्रदायाचे मुखेली 
आसले यमुनाचार्य. ते श्रीरंगम मठाचेय अधिकारी आसले. 
ते एक व्हड संत आनी dada आशिल्ले. यमुनाचार्यांचो 


Sal तिखट/43 


अशोक कामत 


एक शिश्य कांचीपूर्णा, शूद्र आसून लेगीत तो कांचीपूरम 
देवळाचो सेवेकरी आशिल्लो. तो धर्मीक आनी भावार्थी 
आशिल्यान सगळो लोक ताका मानताले, ताचो आदर 
करताले. ताची यादस्तीक म्हूण कांचीपूरमाक ताचें एक 
देवूळ बांदलां. एक संत म्हूण लोक ताची भक्‍ती करतात. 

तरणाट्या रामानुजाचेर कांचीपूर्णाचो बरोच प्रभाव 
पडलो. तांचे भितरली भक्‍ती वाडली. एक दीस कांचीपूर्णाक 
ताणें आपल्यागेर जेवपाक आपयलो. कांचीपूर्णा 
रामानुजागेर पावलो तेन्ना रामानूज घरा नाशिल्ले. बायलेन 
ताका वाडलो, जेवन बी जातकच कांचीपूर्णा तिचो निरोप 
घेवन वचपाक गेलो. फाटल्यान हिणें घर सारोवन बी 
आपूण न्हावपाक गेली. रामानूज जेन्ना घरा पावले तेन्ना 
घर सारयल्लें, निवळ केल्लें ताणें पळयलें. आनी सोंवळी 
जावपा खातीर ती न्हाल्या तें पळोवन ताका राग आयलो. 
रागान तांणी ते घर-दार सोडलें, संवसार सोडलो. सगळीं 
संवसारीक सुखां सोडून संन्यासी जाले. 

आतां यमुनाचार्य जाणटे जाल्ल्यान काम तितल्या 
नेटान जाय नाशिल्लें. आपले फाटल्यान श्रीरंगम मठाची 
जापसालदारकी दिवपा खातीर तांकां एका जवाबदार 
तरणाट्याची गरज आशिल्ली. तसो सोद तांणी सुरू 
केल्लो. तांणी तांच्या शिश्यां कडल्यान रामानुजाविशीं 
बरेचशें आयकल्लें. देखून श्रीरंगम मठाची जापसालदारकी 
रामानुजाच्या भुजांचेर दिवपाचें तांणी थारायलें. तांणी 
ताका आपोवंक eset. रामानुज श्रीरंगमाक पावचे 
stata यमुनाचार्यांचे निर्वाण जालें. रामानूज येतकच 

तांकां कळळें, यमुनाचार्य गेले आनी तांची कूड मसंडींत 
पावली. ते तशेच मसंडींत गेले. थंय पावतकच तांकां 
कळळें यमुनाचार्यानी आपल्यो तीन इत्सा सांगल्यात. 
आनी त्यो रामानुजान पुराय करपाच्यो आसात. 


पयली इत्सा - रामानुजान व्यासाच्या ब्रह्मसुत्राचेर 
भाश्य बरोवप्‌. 


दुसरी sam - तें पुस्तक रुपान आसचें, कारण तें 
विशिष्टद्धैताच्या शिश्यांक शिकपाक बरें पडटलें. आदीं 
ते तोंडीच शिकयताले. 


तिसरी इत्सा - विष्णू पुराण बरोवपी परसाय आनी 
संत सदागोपा हे सदांच लोकांच्या स्मरणांत उरचे. 
रामानुजान ह्यो पुराय करपाचो संकल्प केलो आनी आपल्या 
१२० वर्साचे जिणेंत यमुनाचार्याच्यो ह्यो इत्सा ताणें पुराय 
केल्यो. यमुनाचार्याच्या मरणा उपरांत तांची इत्सा पुराय 
करपा खातीर रामानुजान ARISTA Hoard आधिपत्यय 
स्विकारले. 


चोला राजा कुलोथुंगा I (त्या काळार) शिवभक्त्त 
आशिल्लो. ताणें शिवाक आपलो परमोच्च परमात्मो 
मानिल्लो. 


रामानुजान अशें मानपाक मना केलें आनी आपल्या 
कांय अनुयायां सकट ded राज्य सोडलें. रात-दीस 
प्रवास करून. सुमार ४० मैल चलून तो पश्चीम घाटाच्या 
मुळसांत आयलो. थंय ताका विशिश्टद्धेत समजावपाक 
आनी ताचो प्रचार प्रसार करपाक कांय वर्सा लागलीं. 

त्या राज्याचो राजा भट्टीदेव | आशिल्लो. ताची चली 
खूब gia आशिल्ली. कितलेंय वखद-विर्सद करुनय 
गूण पडनाशिल्लो. पूण रामानुजान तिका गूण घालून 
दिलो. हे खातीर राजा ताचेर खूश जालो आनी तो 
रामानुजाची दिक्षा घेवन वैष्णवपंथी जालो. त्या उपरांत 
रामानुजाचे अनुयायी वाडले. 

म्हेसुरांत विष्णुचीं कांय देवळां रामानुजान बांदलीं. 
विशिश्टद्वैताचो प्रचार सोंपेपणान केलो. 920 वर्साच्या 
परिश्रमां अंतीं तांचे पंचचीस हजारां वयर अनुयायी जाले. 


रामानुजाच्या विशिश्टाद्वैतांत परमसत्य तीन थरांनी 
विस्कटावन सांगलां. १) ब्रह्म (म्हणल्यार इश्वर) २) 
चित्‌ (म्हणल्यार आत्मो) 3) अचित्‌ (म्हणल्यार सैम वा 
प्रकती) 

तांच्या मतान आत्मो आनी प्रकृती (सैम) हीं तत्वां 
ब्रह्म (इश्वरा पसून) पसून वेठाळीं नात. तीं ब्रह्माचेरूच 
अवलंबून आसात. 

शरीर आनी आत्मो वेगळीं नात. आत्म्याचो उद्देश्य 
पुराय करपाक जशें शरीर काम करता तशेंच genT 
पसून चित्‌ आनी अचित्‌ वेगळीं काडलीं जाल्यार तांकां 
कांयच म्हत्व ना. तांकां वेगळे अस्तित्वच ना. चित्‌ आनी 
अचित्‌ इश्चराचो उद्देश्य पुराय करतात. 


होच रामानुजांचो विशिष्टाद्वैत सिद्धांत. 


रामानुजान वर्णिल्ली (पुरुषोत्तम) विष्णूची आकृताय 
आनी गूण भक्तांक भावूंक लागले. सर्वशक्तिमान, 

सर्वव्यापी, सुंदर आनी दर्शनसूख दिवपी असो तेजःपूंज 
नारायण (विष्णू) ताचे कडेन भक्‍त आकर्षू लागले. आपणें 
निर्मिल्ली संतती आनी सुंदर सैम (निसर्ग) हांचे बद्दल 
अपार प्रेम आशिल्ल्या रामानुजाचार्याच्या नारायणा कडेन 
लीन जावपाक लागले. एकरूप जावपाक लागले. 


पुजा-पाठ वा भजन कीर्तन करप ही भक्‍ती न्हय. 
भक्त्तीक जात-पात वा वर्णभेद हांची शीम मेर लागना. 


समाज कल्ल्याणा खातीर स्वतःची आहुती दिवपी 
असो हो रामानुजाचार्य भक्तांच्या स्मरणांत अमर जावन 
उरला. 


तिगांचेय भक्तिमार्ग, अध्यात्म, वेदांत भाश्य वेगळे 
वेगळे (कांय प्रमाणांत वेगळे, कांय प्रमाणांत सारके) 
anual तरी तांचो हेतू, उद्देश्य एकूच. समाज 
प्रबोधनांतल्यान समाज कल्ल्याण! विंगड विंगड 
pida तीन विद्वान. समजा एकाच काळांत वावुरिल्ले 
जाल्यार आनी भासाभास केल्ली जाल्यार घडये एक 
उत्कृश्ट आनी व्यापक अशें दिव्यत्व भायर सरून 
समाजाक उजवाडाचो मार्ग मेळटलो आसलो. 

दर एकल्यान आपापले परीन आपापली विद्वत्ता 
प्रकट केल्या. शंकराचार्य, रामानुजाचार्य आनी मध्वाचार्य 
ह्या वेदांताचेर भाश्य करपी तत्वगिन्यांनी भितर रामानुजान 
वेदांची केल्ली अर्थावणी (sree) संयोगीक आनी उजवी 
दिसता अशें विद्वानांचे मत आसा. 

आतां आमी मूळ पदार येवया. विशय आशिल्लो 
आडवे आनी उब्यां भितरलो मतभेद. म्हणल्यार 
शंकराचार्यांचे अनुयायी आनी मध्वाचार्यांचे अनुयायी. हे 
दोगूय भारताचे पश्‍चिम cot वयले विद्वान संन्यासी. 


रामानुजाचार्य हे गोंयचे सरादीक पावले नात. देखून 
तांच्या विशिष्टद्धैत मताचो परिणाम गोंयांत व्हडलोसो 
दिसना. तांचो प्रभाव तामिलनाडू आनी बँगलोर, म्हैसूर 
सरादीक दिसून येता. ते सरादीक नारायणाची (विष्णूची) 
मंदिरां मोठया प्रमाणांत दिसून येतात. कांय मंदिरांनी 
विष्णूची out (मूर्ती) पळोवन मनाक समाधान जाता. 
जीव धादोस जाता. चड़शीं तांणीच स्थापन केल्लीं देवळा 
हीं. 


आतां गोंयच्या संदर्भात पळोवया. अद्वैत आनी 
द्वैत ह्या दोनूय मतांचो परिणाम गोंयकारांचेर कितें जाला 
तो. शंकराचार्य गोंयांत आयिल्ले काय कितें ताचो उल्लेख 
मेळना. पूण तांच्या अद्वैत मताचो प्रसार-प्रचार बरो जाल्लो 
हाचो qual मेळटा. अद्वैत मताच्या vend दैवत शिव, 
म्हादेव ह्या नांवान गोंयांत नामनेक पाविळ्लें. त्या दैवताचें 
लिग हैं प्रतीक म्हूण सर्रास नामनेक पाविल्लें. गोंयच्या 
देवळांनी आनी घरांनी हें पुजेक लायिल्लें दिसतालें. हांगा 
एक पूण आसा. तो पूण म्हणल्यार लिंग हें प्रतीक 
म्हादेवाचेंच अशें आमच्यानी धरूं नजो. आदल्या काळार 
सगळ्याच दैवतांचें लिंग हेंच प्रतीक आशिल्ले. स्त्री दैवतांचें 
प्रतीक लेगीत लिंग आशिल्लें. आज लेगीत तें गोंयच्या 
कांय देवळांनी पळोवपाक मेळटा. 

गोयाचेर कांय कन्नड राजांनी राज्य केलां आनी 
त्या चडशा राजांचे आराध्य देवत शीव आशिल्ल्यान 
गोंयांत ताचो प्रचार प्रसार जावप साहजीक आसा. 


जेन्ना द्वैत मत प्रसिद्धीक पावलें तेन्ना अद्वैताचें 
म्हत्व उजवाडाक आयलें. अद्वैत आनी विशिष्टाद्वैत ह्या 
मतां भितर बॅलन्स म्हूण द्वैत हें मत फुडें आयलें अशें 
गुगलाचेर खंयच्या तरी एका लेखकाचें मत म्हज्या 
वाचनांत आयिल्लें. म्हाका हें खरें दिसले. पूण म्हज्या 
मतानुसार (म्हजे मत थोडें शें अज्ञानी आसूं येता) द्वैत 
आनी अद्वैत हांचे Mar कांय प्रमाणांत बॅलन्स घडून 
आयला अशें दिसता. मुद्दाम घडोवन हाडलां अशें हांव 
म्हणना. कारण अद्वैत आनी विशिष्टाद्वैत ह्या मतां भितर 
सुमार दोनशीं वर्साचें अंतर आशिल्ले. आनी तेन्ना द्वैत 
मत प्रसिद्धीक पादूंक नाशिल्लें. (वा म्हणुंया मध्वाचार्यांचो 
जल्म जावंक नाशिल्लो) 


पूण चड खोल गेल्या उपरांत, आनी aga धवळून 
काडल्या उपरांत ध्यानांत आयले, अद्वैत आनी द्वैत हांचे 
Rara मतभेद आनी झगडीं शंकराचार्य परसूय mat. 
आनी ह्या दोनूय मतां भितर समन्वय घड़ोवन हाड़पाचें 
काम geaard शंकराचार्यानीय केलां. दर घराच्या 
देवायांत आपल्या sec दैवता वांगड़ाच पंचिश्टां (पांच 
see दैवतां) पुजेक लावचीं अशें तांणी सुचयलां. तातूंत 
दोनूय detal दैवतां आसात. (reci खंयची तें ह्याच 
पुस्तकांत हाच्या आदीं आयलां.) 


2d मताचे जनक मध्वाचार्य उत्तर भारताचे mas 

सावन येतना (काय वतना?) तांणी गोंयांत राबितो केल्लो. 
गोंयांत शंकर नांवाच्या गौड सारस्वत विद्धान ब्राह्मणागेर 
ते राविल्ले. आचार्यांनी कांय चमत्कार करून दाखयले 
आनी आपलें द्वैत तत्वज्ञान तांकां पटोवन दिलें. आनी 
विद्धान शंकरांनी ard द्वैत मत आपणायलें. 


मध्वाचार्य आनी गोंयचे ब्राह्मण शंकर हांणी गोंयच्या 
खूबश्या विद्धान लोकां मुखार प्रवचन दिवन आपली 
द्वैत पंथाचीं मतां मांडलीं. विद्वधानांचें मत परिवर्तन जालें 
आनी ते द्वैतवादी (म्हणल्यार वैष्णव पंथी) जाले. मागीर 
आचार्यांचे दोन शिश्य पद्मनाभतीर्थ आनी जयतीर्थ हांणी 
गोंयांत येवन आपल्या पंथाचो प्रचार प्रसार केलो. आनी 
खूबश्या गोंयकारांनी द्वैत पंथांतरण केलें असो उल्लेख 
मेळटा. 


दिसान दीस पंथांतरण जाता तें पळोवन अद्धैतवादी 
piada. सगळी साष्ट आनी तिसवाडी द्वैत मतवादी 
जाली. अद्वैत पंथ आतां काबार जाता काय अशी भिरांत 
अद्धैतवाद्यांक दिसूंक लागली. निमाणो उपाय म्हूण ते 
सठाळे श्री मंगोशाच्या देवळांत जमा जाले आनी आमी 
द्वैत मत केन्नाच आपणावचे नात असो सोपूत घेतलो. 
असो उल्लेख केणीबाबाल्या सारस्वत ह्या पुस्तकांत मेळटा. 


द्वैत मताचे वैष्णव आनी अद्धैत मताचे स्मार्त. हें 
स्मार्त उतर ‘wad? वयल्यान आयलां. स्मार्त लोक 
स्मृतीचो अभ्यास केल्ले, स्मृतीचे अनुयायी आनी स्मृतींत 
निपूण. हे लोक खास करून आदी शंकराचार्यांचे भक्‍त, 
अनुयायी. 

स्मृतीकार ब्राह्मण लोकांचो पंगड रामेश्वराची यात्रा 
करून गोंयांत आयलो. गोंयांत तांच्याय आदीं आयिल्ले 
(परशुरामान हाडिल्ले) ब्राह्मण वस्ती करून राविल्ले. 
स्मृतीकार ब्राह्मणांक तांणी बरो येवकार दिलो आनी 
कुठ्ठाळे आनी केळशी अशे दोन गांव दिले. हो पंगड 
उत्तरेच्या कान्यकुब्ज (कनौज) सावन दक्षिणेंत रामेश्‍वराचे 
यात्रेक Neel. त्या पंगडाचे मुखेल आसले. देव शर्मा 
(वत्स गोत्री) ताचो भावोजी लोम शर्मा (कौंडिण्य गोत्री) 
आनी ताचो भाचो शीव शर्मा (कौशिक गोत्री). थंयच्यान 
परततासतना ते गोंयांत आयले आनी तांणी कुट्ठाळे आनी 
केळशी वस्ती केल्यो. दक्षिणेंतल्यान येता आसतना तांणी 
मंगेश आनी शांतादुर्गा हीं देवतां हाडलीं. देव शर्मा आनी 
लोम शर्मान gid मंगेशाचें लींग स्थापन केलें आनी 
शीव शर्मान केळशी शांतादुर्गेची प्रतिमा स्थापन केली. 
असोय उल्लेख मेळटा. 


भारतीय समाजाची नीट वेवस्था लावप हें 
स्मृतिकारांचें मुखेल काम आशिल्ले. समाजाची उदरगत 
जाली म्हणजेच व्यक्त्तीचीय उदरगत जाता. देखून दर 
व्यक्‍तीच्या अभ्युदयाची sea करपी स्मृतीकारांनी जाय 
ते नेम केले. ताका लागून वेगवेगळ्या विदेशी घुरयांच्या 
काळांतूय भारतीय समाज तग धरून रावलो. अशे तरेन 
संस्कृती आनी भारतीय समाज प्रतिश्‍श्ठीत करपाचो 
म्हत्वाचो वावर स्मृतिकारांनी केलो अशें कोंकणी 
विश्वकोश म्हणटा. 


तर गोंयच्या स्मार्ताचे वावतीत एके दंतकथेचो आदार 

घेतलो जाल्यार अशें मेळटा; कुठ्ठाळे एका गोरवां- 
राखण्याली (गावडो) गाय एके सुवातेर दिसपट्टी येताली 
आनी आपल्या पान्यांतल्यान दूद सोडटाली. राखण्याली 
उत्सुकता वाडली आनी तार्णे त्या जाग्याचें निरिक्षण 
केलें. पळयल्यार ताका थंय एक लिंग दिसलें. 


आसूं! आमचो विशय आडव्या-उब्यांचें मूठ सोदपाचो 
न्हय तर आडवे-उबे असो भेद कसो सुरू जालो आनी 
केन्नाच्यान. विशय गहन आसा आनी तो वयर वयर 
हाताळपाचो न्हय. गहन अभ्यास करून बरोवपाची म्हजी 
तयारी आशिल्ली. पूण क्लिश्ट विशय वाचपाक सामान्य 
वाचकांक आवडना आनी वाचपाक घेतलेंय जाल्यार 
अर्द्ार सोडटात. देखून सामान्य वाचकांक कळचें म्हूण 
सामके सोपे भाशेंत बरोवपाचें थारायलें. 


समजूंक लागत पसून म्हाका आडवे उबे हो भेद 
कितें हो प्रश्‍न सतायतालो. हो उब्यांलो देव, तो आडव्यांलो 
देव असो उल्लेख सदांच आयकूंक येतालो. देव देवस्पण 
सोडलें जाल्यार आनी हांगा थंय थोडोसो उल्लेख सोडलो 
जाल्यार आज हो भेद अस्तित्वांत उरूंक ना. पूण खूब 
जाणांची उत्सुकता आसाच. नव्या भुरग्यांची तर 
आसतलीच. केन्ना तरी हाचेर शोधकार्य करूंक जाय 
अशें म्हाका दिसतालें. 


आर्य गोंयांत आयले तेन्ना तांणी येतना आपले 
कूळदेव म्हणल्यार म्हाळसा, AAR, रवळनाथ, मंगेश, 
शांतादुर्गा बी दैवतां हाडली असो एक उल्लेख मेळटा. 
पूण आर्याच्या मूळ सुवातींनी हीं दैवतां अस्तित्वांत नात. 

गोंयांत येतकच हीं थळावीं देवतां तांणी आपणायलीं 
amach अशें स. चंद्रकांतबाब केणी हांचें मत आसा. 

_ स्मार्त जे प्रमाण लिंगाची पुजा करताले तेच प्रमाण 
वैष्णवूय लिंगाची पुजा करताले. फकत स्मार्तूच लिगाक 
मानताले, वैष्णव लिगाक मानिनाशिल्ले हो जो 
सर्वसादारण समज आसा तो साप्प चुकीचो! पयलीं काळांत 
स्मार्त आनी वैष्णव हे दोनूय पंथ लिंगाक मानताले 
कारण देवाच्या खंयच्याय प्रतिकाची पुजा करपाक तांकां 
मेकळीक आशिल्ली. 


पूण चंद्रकांतबाबाल्या ह्या कथनांत एक दुभाव मनांत 
येता. गोंयांत येवचे आदींच आर्य जमातींत स्मार्त - वैष्णव 
हो भेद अस्तित्वांत आशिल्लो? वा गोंयांत येतकच तांचे 
भितर भेद उप्रासलो? वा मध्वाचार्यांच्या द्वैत मताचो प्रचार- 
प्रसार जातकच आडवे-उबे (स्मार्त- वैष्णव) हो भेद 
उप्रासलो? हाची जाप मेळना. एक आसूं येता. कांय लोक 
शिवाची वा ताच्या रुपांची आराधना करताले तर कांय 
विष्णूची वा ताच्या रुपांची आराधना करताले. काळांतरान 
(मध्वाचार्य गोंयांत आयल्या उपरांत) शिवभक्तांक स्मार्त 
(स्मृतिकार) आनी विष्णूभक्तांक वैष्णव म्हूण वळखूंक 
लागले आसू येता. 

मध्वाचार्याच्या द्वैत मताचो प्रसार-प्रचार जाता 
आसतना गोंयच्या सारस्वतांक आकांताचें भोगचें पडलां, 
सोसचें पडलां अशें स. बा. द. सातोस्कार म्हणटात. हो 


त्रास भौतीक नासून अध्यात्मीक आनी मानसीक 
आशिल्लो अशें तांचें म्हणणें. 

परक्यांचें आक्रमण आनी तातूंत जाल्लो त्रास 
सुटनासून भोगचो पडटा, सोंसचो पडटा. ताका उपाय 
आसना. पूण आपल्याच लोकां कडल्यान जाल्ली पिडापीड 
मनाक चड त्रास करता, क्लेश करता. हांगा समाजांत 
दोन पंथां मदीं उबी वॅर गेल्ली. ते एकामेकांचे दुस्मान 
जाल्ले. आनी तांचे भितर वेगळेचार कितल्या खोल 
थराक पाविल्लो हाचो उल्लेख हाचे पयलीं आयलाच. 


हांगा आनीक एक उल्लेख करचो सो दिसता. 
कांय इतिहासकारांचे मत आसा, म्हज्याय वाचनांत हें 
आयलां, हे भेद mad आदीं सारस्वतां मदीं दोन भेद 
आशिल्लेच. साश्टिकार आनी कुट्ठाळकार. (कुट्ठाळकारांत 
केळशीकारूय येतात) पयलो जमाव जो परशुरामान 
गोंयांत हाडलो तांणी urecta वसणूक केली. मागीर ते 
तिसवाडी मेरेन पातळळे. आनी दुसरो जमाव, जांकां 
कुडाळ आनी केळशी अशीं दोन गांवां दिलीं. 


शंकराचार्यांनी अद्वैत मताचो प्रचार केलो. ते 
शीवभक्त्त. शीव लिंगाचें दैवत. शीव हें मूळ दक्षिणेचें 
देवत. ऋगवेदांत शीव वा शंकर दैवताचो उल्लेख मेळना. 
पूण रुद्र नांवाचें सौम्य शें एक दैवत आसा. त्या दैवतांत 
fare सामावून घेतलो. उपरांत fare रुद्र हें नांव 
पडलें. आनी आसेतू हिमालय शिवमय जालो. दक्षिणेकडे 
हें दैवत अख्ख्या भारतांत प्रसिद्ध जालें. दक्षिण आनी 
उत्तरे मदलो वैचारीक मतभेद, अध्यात्मीक मतभेद, 
भूगोलीक भेदाभेद इल्लो se ना जायत गेलो. आनी 
भावात्मक एकचार रुजूंक लागलो. भावात्मक एकचार 

देशाक एका सुत्रांत बांदता तेन्ना देश सुजलाम सुफलाम 
जावचो उरना. आज भारतांत असंख्य धर्म, असंख्य 
पंथ, असंख्य जाती, असंख्य पोटजाती हातांत हात घालून 
सहजीवन जगतात. (पूण केन्ना केन्नाय धर्माधतेंत अतिरेक 
जाता आनी धर्मपिशे लोक तकली वयर काडटात तेन्ना 
ama हिसबा भायर लुकसाण जाता. तेन्ना फुडारा 
विशीं हुस्को जाले बगर रावना) 


उत्तर दक्षिण etd मनोमिलन करपाचें पयलें काम 
एका महापुरुशान केलां. तेय आज काल न्हय! आठ णव 
हजार वर्सा आदीं जालां. त्या म्हापुरुशाचें नांव आसा 
मर्यादा पुरुषोत्तम राम. आर्य आनी द्रवीड हांचे एकात्मतेची 
बुन्याद घाली ती प्रभू रामचंद्रान. द्रवीड आनी आर्य हांचें 
मोठया प्रमाणांत युद्ध Ser आनी तें हजारांनी वर्सा 
. चालूच आशिल्ले अशें जें इंगलीश आनी हेर 
इतिहासकारांनी म्हणलां आनी बरोवन दवरलां तें सामकें 
फट अशें खुबशा भारतीय इतिहासकारांचे मत आसा. 
डॉ. सुब्रम्हण्यम स्वामी तर म्हणटात, द्रवीड भाशांत चाळीस 
प्रती शेंकडो संस्कृत भाशेतलीं उतरां आसात. 

विजेत्यांनी लादिल्ली भाशा हारपी लोक आपले 
भाशेंत सामावून घेवप कठीण. अक्खो भारत एकसंघ 
आशिल्लो. राजकर्ते वेगळे वेगळे आसू मागीर. पूण 
भावात्मक नदरेन, अध्यात्मीक नदरेन तो केन्ना वेगळो 
नाशिल्लोच. 


महाभारत काळांत नारायण धर्म प्रचलनांत 
आशिल्लो आनी विष्णूची उपासना चलताली असो उल्लेख 

मेळटा. कांय जाणांचें मत आसा; गोंयकार सारस्वत 
लिंगाची पुजा करताले म्हूण ते शिव भक्‍त आशिल्ले वा 
तांणी लिंगाची पुजा केली म्हूण शैव पंथाचे आशिल्ले 
पूण असो ताचो अर्थ जायना. कारण शंकराचार्य गोंयांत 
आयिल्ल्याचो उल्लेख मेळना. गोंयांत सुर्वेक सावन लिंग 
पुजा चलताली. लिंग हें शिवाचेंच अशें मानूं नजो. हेर 
दैवतांय लिंग रुपान Yor Alay जातालें. अख्खो 
गोंयकार सारस्वत समाज आपल्याक जायत्या देवाची 
पुजा करताले आनी तशी तांकां मेकळीक आशिन्ली. 
Aga मिसळून रावताले. हो भावात्मक एकचारूच देशाक 
तिगोवन दवरता. कश्मिराक gE जालें जाल्यार 
तामिळनाडङूक हाय जाता आनी गुजरातांत भुकंपाचें तांडव 
जालें जाल्यार ताची धग बंगाला मेरेन पावता. मानवी 
शरिराचेंच उदाहरण दिवन स. विनोबा भावेन म्हणलां 
“मनशाच्या पायांची शीर दुखावली जाल्यार ताची दूख 
मेंदवा मेरेन पावता.' तशेंच आमच्या देशाचें आसा. 
अमूकच देवाची पुजा करची अशी सक्ती नाशिल्ली. 
साष्टिकार द्वैत मताचे आशिल्ले. ते पयलीं आशिल्ले 
आनी आतांय आसात. ते अद्वैतांतले द्वैत मतांत Brad 
जाले अशेंय अशें कांय जाणांचें मत आसा आनी कांय 
कडेन उल्लेख मेळटा तें खरें आसा अशें सांगूं नजो. 
मध्वाचार्य आनी हेर कांय द्वैत पंथी गुरुंनी द्वैत 
मताचा प्रचार प्रसार केल्लो आसलो तरी वैष्णव पंथी 
परंपरा खूब पोन्नी आसा. शैव पंथ आनी वैष्णव पंथ 
एकामेकांच्या हातांत हात घालून बरेणांत रावताले. 

मागीर ही झगडीं झुजां केन्नाच्यान सुरू जालीं? 
तांचे भितर तेढ कित्याक निर्माण जाली? झगडीं झुजां 
नाशिल्लींच म्हणूं नजो. विशिश्ट द्वैताच्या प्रसारा वेळार 
अद्वैतवादी राजान रामानुजाच्या द्वैतवादी प्रचारकांक 
शैववाद मानिना म्हूण जिवेशीं मारून उडयल्यात. तशें 
पळोवंक गेल्यार राजा हिरण्यकष्यपू आनी प्रल्हाद हांचे 
भितरले भकित्तमार्गी मतभेद हे अद्वैत आनी द्वैत परंपरे 
भितरलीं झगडींच आशिल्लीं. अशा कांय घटनांक वा 
कथांक लागून अख्ख्या समाजाक जापसालदार धरप 
समा न्हय. तशें आशिल्लें जाल्यार उत्तर भारतांत शिवाचें 
देवत लोकांच्या काळजांत घर करचेंच नाशिल्लें वा दक्षीण 
भारतांत विष्णूची पुजा जावचीच नाशिल्ली. थंय संस्कृताचे 
मठ, संस्कृताची शिकवण, वेदांत अभ्यास, वेदांत भाश्य, 
आनी तदअनुशंगान संशोधन जावंचेंच नाशिल्लें. 

मध्वाचार्य गोंयांत येतकच वा तागेल्या द्वैत मताचो 
प्रसार प्रचार जातकच तेढ निर्माण जाली असो उल्लेख 
मेळटा. मध्वाचार्याच्या आगमना आदीं सगळोच समाज 
शेव पंथी आशिल्लो असो समज आसा. हें खरें धरलें 
जाल्यार तो मागीर फुटला? मध्वाचार्य तेराव्या शेकड्यांत 
आयल्यात. आनी सारस्वत समाज ताच्या आदीं हजारांनी 
वर्सा गोयांत स्थलांतरीत जाता आनी तांणी आपल्या 
वांगडा आपापलीं आराध्य दैवतां हाडलीं तातूंत 
लक्ष्मीनारायण आशिल्लो आनी शीव नाशिल्लो हें कुवाडें 
pel सुटत? 


आनी शिवभक्त आनी विष्णूभक्‍त अशे दोनूय पंथ 

मानपी आशिल्ले जाल्यार समाजांत फूट निर्माण कित्याक 
जाली, समाजाक de कित्याक गेली? काय तेढ 
नाशिल्लीच? समजूंक मार्ग ना. 

तेढ आशिल्ली इतलें खरें! ते तेडीचो धग आज 
कोणाक लागलो ना जाल्यार ती नाशिल्लीच अशें म्हणूं 
नजो. आमच्या भुरगेपणांत कांय प्रमाणांत ताचो धग 
आमकां लागला. म्हणल्यार आमच्या घरांत ताचो धग 
लागिल्लो हांवें पळयला. हाचो उल्लेख कांय प्रमाणांत 
वयर आयलाच. 


आनीक एक उगडास हांगा करचो सो दिसता. 
भुरगेपणांत हांव बाबा वांगडा म्हज्या आत्यागेर पिरवळा 
केन्ना केन्नाय वतालों. रातीर्चे जेवन बी न्हिदता आसतना 
म्हजो बापूय आनी आत्याचो घोव म्हणचे भावोजी मेवणो 
हांचे भितर खबरी रंगताल्यो. दोगांयचे चले लग्नाचे 
जाल्ले. त्या संदर्भान उलोवणी जातालींच. दर खेपेक 
भावोजी मेवण्याक सांगातालो; 


“आरे कृष्णा, कितेंय कर, पूण बार्देसकारांली चली 
सून म्हूण हाडं नाका आं.” 


“आरे पूण कित्याक? चलये सारकी चली आसतली 
न्हय ती! बार्देसकारांली वेगळी आसतली?” 


“बार्दसकारांली dl म्हूण आयकल्या मरे qd?” 


“हय आयकल्या. पूण अर्थ बरो स्पस्ट जायना 
म्हाका.” 


“म्हाका पूण खंय act.” 

“हाचो आमच्यानी दोन तरांनी अर्थ लावूं येता. 
एक, ते आपले पुरतीच da करतात आसुंये. तूं म्हणटा 
ते सोयरिकेच्या संदर्भात उलोवपाचें जालें जाल्यार ते 
अशें म्हणूं येता, दादा ब्राह्मण, होनी सवायशीण. मायं 
Hid, देर नणंद, तांकां कोण लागना जातलो. 


दुसरो अर्थ असो लावंक जाता ते आपल्या पोरसाची 
da इल्ली gcc वाडयत मुखार व्हरत आसतात आसुंये. 
कितेंय आसू मागीर तें. आमी आपले सारस्वतांच्योच 
सुनो esa.” 


इतल्यांत उलोवणें सोंपलें. पूण खरी मजा फुडेंच 
आसा. म्हज्या बापायन वार्देसकारांली सून हाडली. 
(म्हगेलीच पसंती) आनी ताठेल्या भावोजीन सारस्वतांली 
सून हाडली खरी पूण जावंय मात कुडाळदेशकारांलो 
हाडलो. (हांगा एक गजाल म्हाका स्पश्ट करीन दिसता. 
कोणाकूच उणे लेखपाचो म्हजो उद्देश्य ना. फकत त्या 
काळावयली वस्तुस्थिती वाचकां मुखार दरवपाचो हेतू. 
खंयच्याच पंथाक दुखोवपाचो म्हजो मानस ना. आनी 
पंथभेद तर मानपी हांव न्हयच) 


हांगा आनीक एक गजाल सांगान शी दिसता. 
फाटल्या आठ/धा वर्साची. म्हजे व्हडले मेवणेलें चली 
कुडाळदेशकारांगोर fàci. लग्न जावन घोवा घरा पावून, 
हुमर्‍या वयलें माप उमथून पावल मात घरांत दवरलां, 
व्हंकलेच्या कानार pse उतरां पडलीं. “व्हनीबाय, गांवांत 
चार सुनो सारस्वतांच्योच हाडल्यात, कुडाळदेशकारांल्या 
चलयांनी करप fed?” 

सांगपाचें म्हणल्यार सगळ्याच पंथांच्या लोकां भितर 
अशी चर्चा जाताच. कोणाकूच दोश दिवपाचो ना. (म्हजो 
तर तसो निखालस हेत ना.) 


जातिभेदाच्या धगांत आमचो अख्खो देश हुलपून 
गेला. पूण पंथ पंथा मदल्या धगांत लेगीत देश हुलपला, 
पोखरला. पोखरत आसा. 


गेल्ले शिवरात्रे आदले रातीं आमी बांदोड्या 
महालक्ष्मी देवळांत गेल्ले. दर्शन घेतले उपरांत प्रसाद 
घेतले. राखणे प्रसाद जाले उपरांत आनी घरा परतुपाचे 
तयारेंत आशिल्ले. इतल्यांत पुरोहीत भौ. समीर दातेन 
सांगलें आज सांजे सात वरांचेर श्री विद्यधिराज स्वामी 
देवळांत येतले. पाद्यपुजा आसा. सध्या तांचो रामनाथीं 
मुक्काम आसा. आयिल्ले आसात. दर्शन घेयात आनी 
चलात. 


घरकान्नीन म्हणलें, पावल्याच न्हय! भेट घेवया 
आनी या. असो योग bara मेळटा. रावले. पाद्यपुजा 
जातकच तांचें ल्हान शें प्रवचन जालें. प्रवचनांतलो एक 
Fel oul कानाचेर Us करून आपटलो. तो म्हणल्यार, 
आदीं सगळेच सारस्वत स्मार्त आशिल्ले, मध्वाचार्यांचे 
द्वैत मत येतकच कांय वैष्णव जाले, हो जो समज 
सारस्वतां मदीं आसा तो सामको चुकीचो आसा. अशें 
स्वामीनी सांगलें. पुरातन काळा सावन सारस्वत, वैष्णव 
संप्रदायाचे अनुयायी आशिल्ले. सारस्वत गोंयांत 
आयल्यात तेन्नाच्यान सारस्वत वैष्णव पंथी विचार धारा 
मानतात. लक्ष्मी-नारायण आनी विष्णूच्या हेर रुपांतले 

देव सारस्वतांनी गोंयांत स्थलांतर करतना हाडल्यात. 


पळोवंक गेल्यार खरें, शीव हें दक्षिणेचें आराध्य! 
इश्वर ह्या नांवान प्रसिद्ध आसा. उत्तरेक हिमालया मेरेन 
ताची सासाय पावल्या. मान्यताय पावल्या. आर्याचें दक्षिणे 
कडेन जाल्ले पर्यटन आनी द्रविडांचें उत्तरे कडेन जाल्ल्या 
पर्यटनान सामाजीक आनी भावनीक एकचार सादलो. 
चड करून साधू संत पर्यटकांचो आसपाव आशिल्लो. 
आनी अध्यात्मीक एकचाराचें तर हें अक्ख्या जगार एक 
बेस बरें उदाहरण जावन आसा. आनी उत्तम असो देखदिणो 
प्रभू राम हो पयलो पर्यटक अशें आमच्यानी म्हणूं येता. 

म्हज्या मतान गोंयांत आयिल्लो सारस्वतांचो पयलो 
पंठाड (भगवान परशुरामान हाडिल्लो) हो द्वैत मतवादीच 
आशिल्लो. हजार AS हजार वर्सांनी दुसरो dors 
दक्षिणेच्यान पर्यटन करून गोंयांत पावलो तेन्ना तांणी 
आपल्या वांगडा मंगेश आनी शांतादुर्गा हीं देवतां erse. 
मंगेश gia स्थापन जालो आनी शांलदुर्गा केळशी. 
तेन्ना लेगीत हीं laai अद्वेत मताची आनी तीं देवतां 
द्वैत मताची असो फरक नाशिल्लो. वा पंथा पंथा मदीं 
दुस्वास, कुसकेपणा असो फरक नाशिल्लो. वयल्या 
पयल्या पंगाडान दुसर्‍या पंगडाक देवळां स्थापन करपाक 
गांव दिले. इतलेंच न्हय, तर तांकां कुमुनदादीचीं सचिव 
पदां दिवन तांच्या पोटा-पाणयाची आनी उदरगतीची वाट 
मेकळी केली. 

स्वामीनी फुडे आनीक एक मुद्दो सांगालो, काशीक 
एक बिंदूमाधवाचें मंदीर आसा. दर वर्सा काशी 

विश्वनाथाची पालखी बिंदूमाधवाच्या देवळांत वता. काशी 
विश्वनाथ कृतज्ञता उगतावपा खातीर बिंदूमाधवाचे भेटेक 
वता. कृतज्ञता कसली? तर काशी विश्वनाथाक काशीक 
स्थायीक जावपा खातीर बिंदूमाधवान सुवात दिली. आनी 
ताचेच उपकार मानपा खातीर काशी विश्‍वनाथ वर्साक 
एक खेपेक विंदूमाधवाच्या देवळांत वता. काशी 
विश्वनाथाची प्रसिद्धी तेंगशेर पावली आनी बिंदूमाधव 
फाटीं पडलो. (गोंयांतूय अशेंच घडलां. स्थलांतर केल्ली 
कुंकछकान्न फामाद जाल्या आनी फातर्पेकान्न फाटीं 
पडल्या. अशो आनीकूय देखी आसात) 


बिंदूमाधव, द्वैत परंपरेंतलें देवत आदी सावन काशींत 
आशिल्ले आनी मागीर अद्वैत परंपरेंतलें देवत (विश्वनाथ) 
काशीत आयलां. 


आदी शंकराचार्यांच्या वेळार लेगीत अद्वैत आनी 
द्वैत सांगातान चलतालीं, दोनूय परंपरा अस्तित्वांत 
आशिल्ल्यो म्हणपाचें आनीक एके घटने वयल्यान सांगूंक 
जाता. 


शंकराचार्य हो अद्वैतवादी. पूण तांणी दर एकल्याच्या 
«aria आनी दर एका मंदिरांत पंचिष्टां आसचीं अशी 
परंपरा शुरू केली. पंचिष्टां म्हणल्यार पांच इश्ट दैवतां. 
तांकां पंचायतन अशेंय म्हणटात. म्हणजेच देवार्‍यांत वा 
देवळांत मुखेल देवा वांगडा आनी पांच दैवतां आसचीं 
अशी ती परंपरा. बरें! हीं परंपरा शंकराचार्यांनी कित्याक 
सुरू केली? कारण कितें आशिल्लें? असो प्रश्‍न पडटाच. 
त्या काळार तांकां पंचिश्‍्टां सुरू करपाची गरज कित्याक 

लागली? हाचोच अर्थ त्या काळार अद्वैत आनी द्वैत 
हांचे भितर धूसपूस चालूच आशिल्ली. पूण हाची जापूय 
सोदून काडपाक व्हडलें शें कठीण ना. जाप सोदतना तीं 
पांच दैवतां खंयचीं आनी खंयचे परंपरेंतलीं हें सोदून 
काडलें जाल्यार जाप मेळप कठीण न्हय. तीं देवतां अशीं: 

केंद्र स्थानांत गणेश, वयले वटेन दाव्यान शिव, 
वयले वटेन उजव्यान देवी दुर्गा, सकले वटेन दाव्यान 
विष्णू आनी सकलेवटेन उजव्यान सूर्य. 

बारीकसाणीन विचार केलो जाल्यार दिसता दोनूय 
भक्तीमार्झ परंपरेंतलीं दैवतां तांणी एका देवायांत वा 
मंदिरांत हाडल्यांत. तशें पळोवंक MEAR, ही परंपरा 
तांणी स्मार्त परंपरेंतल्या अनुयायां खातीर सुरू केल्ली. 
खरें म्हणल्यार हातूंत दोनूय परंपरां भितर तांणी समन्वय 
घड़ोवन हाडपाचो यत्न केल्लो. आनी खोशयेची गजाल 
ही कीं हातूंत तांकां पूर्णतायेन यश मेळळें. कारण 
कालांतरान दोनूय परंपरेंतल्या भक्ती मार्गी अनुयायांनी 
ती परंपरा आपणायली. स्मार्त आनी वैष्णव अशा दोनूय 
पंथांतल्या देवळांनी आनी घरच्या देवायांनी द्वैत आनी 
अद्वैत पंथी laai पळोवपाक मेळटलीं. केन्ना Bald चड 
लोकांक आनी तांच्या भक्त्तांक आस्पावन घेवपाक पांचां 
परस चड laadi देवळांत हाड़लीं आनी पंचायतना जाग्यार 
ताका परिवार म्हणलें. केदो समन्वय हो! किलले दृष्टे 
आनी उदार मतवादी आशिल्ले शंकराचार्य! 


मागीर द्वैत आनी अद्वैत मतवाद्यां Mar इतलो 
दुस्वास कित्याक? इतली दुस्मानकाय कित्याक? इतलीं 

झगडीं कित्याक? (आज न्हय आदल्या काळार) 


हे बाबतींत म्हजें गिन्यान सामकें उणें आशिल्लें. 
तातूंत लक्षूय घालूंक नाशिल्लें. पूण बामणां भितरले 
(ब्राह्मणां भितरले) भेदाभेद खबर आशिल्ले. पंथापंथां 
मदलो दुस्वास आनी नसाय पावला पावलाक दिसताली. 
जसो जसो हांव व्हड जायत गेलों आनी बुद्दींत भर 
पडत गेली तसो तसो हो दुस्वास आनी नसाय क्षीण 
जाता da हांवें पळयलां. आनी जेन्ना मावोड्या पयल्याच 
जेवणांत दुकां गळोवचीं पडलीं आनी नाका दोळ्यांतल्यान 
उजो सुट्टा तें पळयलें आनी sal तिखट हें उतर बायले 
कडल्यान आयकलें तेन्ना हांसचें काय रडचें तेंच कळना 
जालें. 

बाबाचो भावोजी जो बार्देशकार वा कुडाळदेशकारांली 
चली इतली हाडचो ना वा तांगेर चली दिवचो ना आनी 
तूंय तुजे चली दिवं नाका अशें म्हज्या बाबाक सांगतालो 
आनी बाबान हयकाराची तकली हालयल्ली तोच भावोजी 
आपली चली कुडाळदेशकारांगेर दिता आनी म्हजो बाबा 
जो हय रे दादो म्हणटालो तो बार्देशकारांली सून हाडटा 
हाका कितें म्हणपाचें! काळाची महिमा वा परिस्थितीचे 
कम्पलशन! काय खर्‍यानिशीं समाज सुधारणेचो 
साक्षात्कार जाल्लो हांकां? 


द्वैत, अद्वैत आनी विशिष्टाद्वैत हे त्या त्या 
विद्वावानांनी आनी विचारवंतांनी मांडिल्ले विचार. त्या 
खातीर दुस्वास आनी मनां कलुशीत करपाची गरज 
नाशिल्ली. पटले जाल्यार घेवचे ना पटले, सोडून दिवचे! 

नवी पिळगी, आनी येता ती पिळगी शाणी जाल्यार 
पुरो. धर्म, पंथ, जाती, आनी जातिभेद हांकां लागून 
आमच्या देशान भोगलां तें जर ताका भोगचें पडूं नाशिल्लें 
जाल्यार आमचो देश उदरगतीचे तेंगाशेर पावतलो 
आशिल्लो. आतां तरी सगळ्यांक बरी बुद्द येवं! 


नै मः नः 

